

కర్షకలకం

సి.ఐ.టి.యు ఆంధ్రప్రదేశ్ కమిటీ మాసపత్రిక

సంపుటి : 18

డిశంబరు 1992

వెల : రూ. 2.00

సంచిక - 12

మూలిగే నక్కపై తాటికాయ ఆర్.టి.సి. ఛార్జీలపై పెంపు తగదు!

మూలిగేనక్కపై న తాటిపండు పడ్డట్లు అనేక పన్నుల భారాలతో, పంటలనష్టాలతో, నిరుద్యోగంతో బాధపడుతున్న ప్రజలపై విజయభాస్కర రెడ్డి ప్రభుత్వం డిసెంబరు 1వ తేదీ నుండి విద్యుత్ ఛార్జీలను, ఆర్.టి.సి. బస్ ఛార్జీలను పెంచడానికి సంకల్పించింది. రాష్ట్రంలో ఇప్పుడు 13 జిల్లాలు కరువు వాతపడ్డాయి. దక్షిణ భారతదేశానికే ధాన్యాగారంగా చెప్పబడే తూర్పు, పశ్చిమ గోదావరి జిల్లాలో మొన్నటి తుఫానుకి వరి పంట బాగా నష్టపడింది. ఇక కేంద్ర ప్రభుత్వం చూస్తే రైల్వే రేట్లు పెంచింది. ఎరువుల ధరలు పెంచింది. పెట్రోలు, డీజిల్ ధర పెంచింది. వీటి భారంతోనే కుంగిపోతున్న ప్రజలు ఈ విద్యుత్, బస్ ఛార్జీల పెంపుదలతో పూర్తిగా కుంగిపోతారనడంలో సందేహం లేదు.

విద్యుత్ ఛార్జీలు ఎంత పెంచుతారో ప్రభుత్వం ప్రకటించింది. ఆర్.టి.సి. బస్ ఛార్జీలు కిలోమీటరుకు 5 పైసలు పెంచుతామని చెబుతోంది. అందువల్ల విద్యుత్ ఛార్జీల పెంపుదల వల్ల రూ. 275 కోట్లు, బస్ ఛార్జీల పెంపుదల వల్ల రూ. 210 కోట్లు పెరగగలవని ప్రభుత్వమే ప్రకటించింది. ఒక్క సంవత్సరంలో రూ. 500 కోట్లు అదనపు భారాన్ని వేయడం మనం కనీవినీ ఎరగం.

ఆంధ్రప్రదేశ్ ఆర్.టి.సి. దేశంలోనే సమర్థవంతంగా నడుస్తున్న సర్వీసు. తిరిగే బస్సుల సంఖ్యలో కాని ప్లీట్ వినియోగంలో కాని, తిరిగే కిలోమీటర్ల దూరంలో కానీ, ప్రమాదాలు అతి తక్కువగా జరగడంలో గాని, టైర్ల వినియోగంలో గాని దేశంలోనే ప్రథమ స్థానంలో ఉండగా ఇంధన వినియోగంలోగాని, రోజుకు సగటున బస్ ప్రయాణించే దూరంలోగాని, కిలోమీటరుకు అయ్యే మొత్తం

ఖర్చులోగాని, ద్వితీయ స్థానంలో ఉంది. అయినా 1988-89 వరకు లాభాలతో నడిచిన ఆర్.టి.సి. 1989-90లో 20 కోట్ల 63 లక్షల, 1990-91లో రూ. 11 కోట్ల 92 లక్షల 1991-92లో రూ. 31.13 కోట్ల నష్టంతో నడిచిందని ప్రభుత్వం లెక్కలు చెబుతుంది. 1992-93లో జూన్ నెలవరకు రూ. 9.71 కోట్ల లాభంతో నడుస్తున్నది. అయినా సంవత్సరాంతానికి నష్టం రూ. 106 కోట్లకు చేరుతుందని, వచ్చే సంవత్సరం రూ. 210 కోట్లకు చేరుతుందని ప్రభుత్వం అంచనా వేసింది. ఈ నష్టాల నుండి బయటపడటానికి రేట్లు పెంచుతున్నామని చెబున్నది. కాని నిశితంగా పరిశీలించేటట్లయితే వారి అంచనాలు

బూటకమైనవని తేలుతుంది. నష్టాలు ఏ విధంగా వస్తున్నాయో ప్రభుత్వం తెలిపింది. నక్కలైట్ల కార్యకలాపాల వల్ల, రాజీవ్ గాంధీ హత్యానంతరం జరిగిన అల్లర్లవల్ల ఇతర కారణాల వల్ల రూ. 23 కోట్లు నష్టం వాటిల్లిందని లెక్కలు తేల్చింది. తాను శాంతి భద్రతలు కాపాడలేనందున జరిగిన ఈ నష్టాన్ని ప్రజల నెత్తిమీద వేస్తానంటున్నది.

రోడ్లు మరమ్మతులు లేక పాడై ఉండడంవల్ల రూ. 50 కోట్లు నష్టం వచ్చిందని ఆర్.టి.సి. ఎమ్.డి. చెప్పారు. తమ అసమర్థత వల్ల వచ్చే నష్టాన్ని ప్రజలపై రుద్దబూనడం ఏమి సబబు?

విద్యార్థులకు, అంగవికలులకు, జర్నలిస్టులకు రాయితీలిస్తున్నది. ఈ రాయితీలు 1991-92లో రూ. 44.67 కోట్లు. దీన్ని ప్రభుత్వం సబ్సిడీగా భావించి ఇవ్వాలిగాని ప్రజలపై భారం మోపడం ఏమి సబబు?

తరువాయి భాగం 5వ పేజీలో

సంపాదకీయం

వ్రతం చెడ్డా

వ్రతం చెడ్డా ఫలితం దక్కాలి. కానీ పి.వి. సర్పింహారావు ప్రభుత్వ హయాంలో వ్రతం చెడింది. ఫలితం దక్కలేదు.

పి.వి. ప్రభుత్వం వచ్చిన తర్వాత ఆర్థిక, పారిశ్రామిక విధానాన్నంతటినీ తల్లకిందులుగా మార్చివేసింది. కంప్రోఫ్స్ నీ ఎత్తివేసింది. విదేశీ పెట్టుబడుల రాకపోకలకు అడ్డులన్నీ తీసివేసింది. రూపాయి మారకం విలువను 22 శాతం తగ్గించింది. ప్రభుత్వరంగ పరిశ్రమలను ప్రైవేటీకరణ చేస్తున్నది. అయినా ఆర్థిక పరిస్థితి మరింత దిగజారింది.

ఈ సంవత్సరం సెప్టెంబరులో రిజర్వు బ్యాంకు చాలా విలువయిన వాస్తవ సమాచారాన్ని అందచేసింది. దాని ప్రకారం, మన దేశ, మాన, ప్రాణాలను అమెరికాకు అర్పణ చేసినా దేశం మరింత వెనక్కు పోయింది. రిజర్వు బ్యాంకు యిచ్చిన భోగట్టాను చూడండి.

“1990-91లో స్థూల దేశీయోత్పత్తి 5.6 శాతం చొప్పున పెరుగగా 1991-92లో 2 శాతం కంటే కొంచెం తగ్గిందని తాత్కాలిక అంచనాలు చెబుతున్నాయి. వ్యవసాయోత్పత్తి సుమారు ఒక శాతం తగ్గినందువల్ల, పారిశ్రామికోత్పత్తిలో ఎదుగుబాడుగులు లేనందువల్ల యిది జరిగింది.

[1992 సెప్టెంబర్ రిజర్వు బ్యాంకు బులిటన్ పేజీ 1343]

మొత్తం ఆహారధాన్యాల ఉత్పత్తి 1989-90లో 171 మిలియన్ బన్నులు వుండగా, 1990-91లో అది 176 మిలియన్ బన్నులకు పెరిగి 1991-92లో 169-170 మిలియన్ బన్నులకు పడిపోయింది.

[అదే గ్రంథంలో పేజీ 1345]

ఆహారధాన్యాల నిల్వ పరిస్థితి మరి దారుణంగా తయారయింది. 1990-91లో బియ్యం నిల్వ 11.2 మిలియన్ బన్నులుండగా 1991-92లో 9.8 మిలియన్ బన్నులు మాత్రమే వుంది. గోధుమలు మరింత ఆందోళనకరంగా 1990-91లో 5.8 మిలియన్ బన్నుల నుంచి 1991-92లో 2.3 మిలియన్ బన్నులకి (సగానికి పైగా) పడిపోయింది.

[పై గ్రంథంలోనే పేజీ 1345]

రిజర్వు బ్యాంకు ప్రచురించిన సెప్టెంబర్ బులిటన్ లో తెలియచేసిన తక్కిన ప్రకారం మన దేశంలో ఖనిజోత్పత్తుల అభివృద్ధి రేటు 1990-91లో 4.5 శాతం వుండగా 91-92 0.8 శాతానికి పడిపోయింది. (అంటే 90-91వరకు కొద్దో గొప్పో ఎదుగుదల వున్నదల్లా 91-92 నాటికి తరుగుదలలో పడిపోయింది). విద్యుదుత్పత్తి మాత్రం అభివృద్ధి రేటు 1990-91లో 7.8 శాతం నుంచి 91-92లో 8.4 శాతానికి పెరిగింది. పారిశ్రామిక ఉత్పత్తి ధోరణుల నూచి (1980-81 = 100 పాయింట్లు) ప్రకారం మొత్తం దేశ ఉత్పత్తి రేటు 1990-91లో 8.3 శాతం నుంచి 91-92 నాటికి 0.1 శాతానికి పడిపోయింది.

అంటే, వ్యవసాయోత్పత్తి 50-60 లక్షల బన్నులు తగ్గగా పారిశ్రామికోత్పత్తి స్థంభించిపోతోంది.

ఇక విదేశీ వ్యాపారం చూద్దాం

“డై రెక్టర్ జనరల్ ఆఫ్ కమర్షియల్ ఇంటెలిజెన్సు అండ్ స్టాటిస్టిక్స్” ప్రకటించిన తాత్కాలిక తక్కిన ప్రకారం సరకుల విదేశీ వ్యాపారం 1992 ఏప్రిల్, జూన్ మాసాల కాలంలో ఎగుమతులు రూ. 11,500 కోట్లు వున్నవి. అంటే 40.6% పెరిగినవి. అదే కాలంలో దిగుమతులు రూ. 15,981 కోట్లు వున్నవి. అంటే గత అదే కాలం కంటే 65 శాతం పెరిగినవి. ఫలితంగా 1991 ఏప్రిల్, జూన్ కాలంలో విదేశీ వాణిజ్య లోటు 1502 కోట్లు వుంటే 1991-92 ఏప్రిల్, జూన్ కాలంలో రూ. 4,481 కోట్లకు పెరిగింది.”

[అదే గ్రంథంలో పేజీ 1359]

దీనికి ప్రధాన కారణం మన రూపాయి విలువ 20% తగ్గించటం.

ఇప్పటి ధోరణులను బట్టి చూస్తే మన దేశపు చెల్లింపుల లావాదేవీలు చాలా ఒత్తిడులకు గురై 7 బిలియన్ల అమెరికన్ డాలర్ల లోటు ఏర్పడవచ్చు. మనం ఆశించే విదేశీ పెట్టుబడి వివిధ మార్గాల ద్వారా వస్తే మనకు యింకా 3 బిలియన్ డాలర్ల పై నాన్స్ అవసరం అవుతుంది.

[అదే గ్రంథం పేజీ 1361]

[7 బిలియన్ డాలర్లు అంటే రూ. 18,100 కోట్లు, 3 బిలియన్ డాలర్లు అంటే రూ. 7,780 కోట్లు. మార్కెట్ రేటు ప్రకారం అయితే రిజర్వు బ్యాంకు అంచనా ప్రకారం యిది మరో 17 - 18 శాతం ఎక్కువ].

విదేశీ అప్పు చూస్తే

దీర్ఘకాలిక, మధ్యకాలిక అప్పు 1991 డిసెంబరు ఆఖరునకు 61050 మిలియన్ అమెరికన్ డాలర్లు. అంటే రూ. 1,57,345 కోట్లు. స్వల్ప కాలిక అప్పు 501 మిలియన్ అమెరికన్ డాలర్లు. అంటే రూ. 12,412 కోట్లు. రూపాయి / రూబుళ్ళ రైవార్షిక అరుపు అంటే 3164 కోట్లు 22 మిలియన్ అమెరికన్ డాలర్లు అంటే రూ. 56 కోట్లు, రూపాయి సప్లయర్ల అరుపు చేర్చలేదు.

[రిజర్వు బ్యాంకు కార్యకలాపాల నివేదిక సంక్షిప్త పాఠం నుండి పేజీ 1552]

పి.వి. + సింగ్ ఆర్థిక విధానాల ఫలితం మనకు తిరుపతి క్షవరమేనా?

కార్మికోద్యమ ఐక్యతకై

(భారత కార్మికోద్యమ ఐక్యతకై తన జీవిత కాలమంతా పరిశ్రమించి, పరితపించిన మహామనీషి కా! బి.టి.ఆర్. ఆ మార్గంలో ఆయన పయనం ఆదర్శనీయం. ఆ బాట అనుసరణీయం. కార్మికోద్యమ ఐక్యతకై 1935లో కమ్యూనిస్టు ఇంటర్నేషనల్ చేసిన తీర్మానాన్ని పాఠకుల ముందుంచుతున్నాం. - స||)

కార్మికుల ఆర్థిక హక్కులను పరిరక్షించుకునేందుకు, విశాల ప్రాతిపదికన కార్మికవర్గాన్ని ఐక్యం చేయటానికి, కార్మికోద్యమాన్ని ఐక్యం చేయటానికి పరిశ్రమల వారీగాను, జాతీయ స్థాయిలోను అత్యంత ప్రాముఖ్యత నిచ్చి పాటుపడవల్సిందిగా ప్రపంచంలోని కమ్యూనిస్టులందరినీ ఈ మహాసభ (కమ్యూనిస్టు ఇంటర్నేషనల్ స||) ఆదేశిస్తున్నది.

ప్రతి దేశంలోను, అంతర్జాతీయంగాను ఐక్య కార్మికోద్యమ నిర్మాణాన్ని, పెట్టుబడి యొక్క, ఫాసిస్టుల యొక్క దాడిని తిప్పికొట్టే సాధనాలుగా వర్గ దృక్పథం కల్గిన కార్మిక సంఘాల ఐక్యతను, ప్రతి దేశంలో ఒకే జాతీయ కార్మిక సంస్థ ఏర్పాటును, పరిశ్రమల వారి ఒకే అంతర్జాతీయ కార్మిక సంస్థ ఏర్పాటును, వర్గ పోరాటంపై ఆధారపడ్డ కార్మిక సంఘాలతో ఒకే అంతర్జాతీయ కార్మిక సంస్థ ఏర్పాటును కమ్యూనిస్టులు తమ ధ్యేయంగా పెట్టుకోవాలి.

వామపక్ష సంస్థలు చిన్న చిన్న రెడ్ ట్రేడ్ యూనియన్లుగా వున్న దేశాల్లో వెంటనే అవి ఆయా దేశాల్లోని సంస్కరణ వాద యూనియన్లలో చేరడానికి ప్రయత్నించాలి. అయితే తమ అభిప్రాయాలను చెప్పుకోడానికి, బహిష్కరింపబడ్డ తమ సభ్యులను తరిగి సభ్యులుగా చేర్చుకోడానికి వాటికి హక్కులు ఇవ్వబడాలి. ఏ దేశాల్లోనైతే పెద్ద రెడ్ ట్రేడ్ యూనియన్స్, సంస్కరణ వాద కార్మిక సంఘాలు వుంటాయో అక్కడ ట్రేడ్ యూనియన్ ప్రజాస్వామ్యానికి గ్యారంటీ ఉండేలాగానూ, పెట్టుబడి యొక్క దాడిని ప్రతిఘటించే సూత్రం పై నూతన ఆధారపడి సమాన ప్రాతిపదికపై వాటన్నిటి విలీనానికి ప్రయత్నించాలి.

సంస్కరణ వాద, సంయుక్త ట్రేడ్ యూనియన్లలో పనిచేయటం ప్రతి కమ్యూనిస్టు విధి. సంఘటితంగాని కోట్లాది కార్మికులను వాటిలో సభ్యులుగా చేర్చటం ద్వారానూ, కార్మిక వర్గ ప్రయోజనాలను కాపాడేలా ఆ సంస్థలపై వత్తిడి తేవటం ద్వారానూ మాత్రమే అటువంటి కార్మికసంఘాల్ని నిజమైన వర్గ సంఘాలుగా వారు మార్చగలరు. ఈ లక్ష్యం నెరవేరాలంటే ఆయా సంస్థల్లోని మొత్తం కార్మికులు సంఘాల్లో సభ్యులుగా చేరే విధంగా కమ్యూనిస్టులు కృషి చేయాలి.

కార్మిక సంఘాల హక్కులను పరిమితం చేయటానికి లేదా మొత్తం కార్మికోద్యమాన్నే సర్వనాశనం చేయటానికి పెట్టుబడి దారివర్గం, ఫాసిస్టులు చేసే ప్రయత్నాల బారి నుండి ట్రేడ్ యూనియన్లను రక్షించటం కమ్యూనిస్టుల విధి, కర్తవ్యం.



- మార్క్స్ చెప్పింది

“మంచి లాభం వుంటే పెట్టుబడి చాలా దైర్యంగా వుంటుంది. 10 శాతం లాభం వస్తే ఎక్కడికైనా వెళుతుంది. 20 శాతం వస్తే ఉబలాటం పెరుగుతుంది. 50 శాతానికి మంచి పొగరుబోతవుతుంది. నూటికి నూరు పాళ్ళు లాభం వచ్చేటట్లుంటే అన్ని మానవతా విలువలను కాలరాయడానికి సైతం తయారవుతుంది. 300 శాతం లాభం వచ్చేటట్లుంటే అది చెయ్యని నేరం అంటూ వుండదు. (ఎంతటి గండానికైనా వెనుకాడదు). చివరికి తన యజమానిని ఉరి తీయతీయడానికి సైతం అంగీకరిస్తుంది.

ఎదురు చూడండి

పారిశ్రామిక రంగంలో మేటి మొనగాడుగా పేరుమోసి పేర్ల కుంభకోణంలో హిరోగా అవతారమెత్తిన శ్రీ కృష్ణమూర్తి కథ 15 ఏండ్లక్రితమే సి.ఐ.టి.యు. బయటపెట్టింది. నాటి సి.ఐ.టి.యు. ప్రధాన కార్యదర్శి శ్రీ పి. రామమూర్తి 1978లో ఒక పుస్తకమే వ్రాశారు. బి.హెచ్.ఇ.ఎల్ ను SIEMENS (పశ్చిమజర్మనీ) కంపెనీకి తాకట్టు పెట్టిన కథ ఆ పుస్తకంలో వివరంగా ఉంది.

వివిధ ప్రభుత్వరంగ పరిశ్రమల్లో శ్రీ కృష్ణమూర్తి లీలలు [జనవరి సంచికలో చూడగలరు.]

అంతర్జాతీయ పరిణామం

అక్టోబరు విప్లవ దినోత్సవం ఈ ఏడాది ఇండియాలోనే కాదు ప్రపంచమంతా ఘనంగా జరిగింది. కాని ఇవన్నీ ఒక ఎత్తు, మాస్కోలో జరిగిన అక్టోబరు విప్లవ దినోత్సవం ఒక ఎత్తు. బ్రహ్మాండమైన ఈ ప్రదర్శనలో బూర్జువా పత్రికల కథనం ప్రకారము 3 1/2 లక్షల మంది ప్రదర్శనలో పాల్గొన్నారు. ఈ ప్రదర్శనను మన దూరదర్శన్ కూడా చూపించింది. పత్రికల లెక్కలకంటే ఎక్కువగా వుంటారేమో అనిపించింది. ఈ బ్రహ్మాండమైన ప్రదర్శనలో పాల్గొన్నవారిలో అత్యధికులు వయసున్నవారు, అంటే సోషలిస్టు సమాజ ప్రయోజనాలను, ఎల్పిన్ ప్రవేశపెట్టే పెట్టుబడిదారీ వ్యవస్థ తెచ్చిపెట్టే అనర్థాలను చూస్తున్నవారన్నమాట. ఎర్రజండాలును ఎగురవేస్తూ, లెనిన్ పటాలను పట్టుకొని విపరీతమైన చలిని కూడా లెక్క చేయకుండా పురుషులు, స్త్రీలు మహోద్యోగంతో నినాదాలిస్తూ ప్రదర్శనలో పాల్గొంటూ వుంటే తాత్కాలికంగా విప్లవ ద్రోహులు పై చేయి సాధించినా, విప్లవ శక్తులు ఇంకా బలంగా వున్నవని, తమ బల వుండాకొని తప్పక తిరిగి సోషలిస్టు సమాజ స్థాపనకై కృషి చేయగలరనే విశ్వాసం కలుగుతోంది. లిథుయేనియాలో జరిగిన ఎన్నికలలో వెనుకటి కమ్యూనిస్టులు మెజారిటీని సంపాదించారంటే ఈ పరిణామం తథ్యమని తెలుస్తోంది.

సోవియట్ యూనియన్ ను విచ్చిన్నం చేసి సోషలిస్టు వ్యవస్థను రద్దు చేసి పెట్టుబడిదారీ వ్యవస్థ పునఃప్రవేశానికి తంటాలుపడే ఎల్పిన్ కు దెబ్బపై దెబ్బ తగులుతోంది. దేశంలో నిరుద్యోగం విపరీతంగా పెరిగింది; దరిద్రుల సంఖ్య కోట్లకు జేరింది; ధరలు ఆకాశాన్నంటుతున్నాయి; ఉత్పత్తి తగ్గిపోయింది; లోగడ ఒక డాలరు ఒకటిన్నర రూబులయితే ఇప్పుడు సుమారు 700 రూబుళు; ఈ విధంగా రూబులు విలువ పాలానికి అంటే నోట్ల ముమ్మరం మేఘమండలాన్ని దాటింది. కాబట్టి ప్రజలలో ఆసంతృప్తి తిరుగుబాటు రూపం తీసుకుంటోంది. బ్రహ్మాండమైన మేడే ప్రదర్శనలు, అక్టోబరు విప్లవ దినోత్సవ ప్రదర్శనలు దీనిని తెలియజేయటమే కాదు కమ్యూనిస్టులు తిరిగి సంఘటితమవుతూ సమావేశాలు జరుపుతూ కార్యచరణకు పూనుకొంటున్నారని తెలుస్తున్నది. రష్యన్ పార్లమెంటులో వీరి వత్తిడి పెరుగుతున్నది. ఎల్పిన్ కు నియంతృత్వ అధికారాలను ఇవ్వాలనే ప్రతిపాదనలను ఓడించడం జరిగింది. ఇప్పుడు ఆర్థిక వ్యవస్థ పరిస్థితిని చర్చించడానికి రష్యన్ పార్లమెంటు సమావేశం జరగనున్నది. దానిని 3 నెలల కాలం వాయిదా వేయాలని ఎల్పిన్ కోరాడు. కాని దానిని సుప్రీం సోవియట్ నిరాకరించింది.

ఎల్పిన్ కున్నది ఒకటేదారి గోదారి

ఇటీవల చైనా అంతర్జాతీయ రంగంలో కొన్ని ముఖ్యమైన విజయాలను సాధించింది. తన వర్తక వాణిజ్యాలను పెంచుకొనడానికై లాభపాటి ఒప్పందాలను కుదుర్చుకుంటున్నది. దక్షిణ కొరియా అధ్యక్షుడు

రాయ్ సీన్ చైనాలో వర్యటించాడు. ఉభయదేశాల మధ్య వాణిజ్యాన్ని పెంచడానికి నిర్ణయాలు జరిగినవి. 1991లో రెండు దేశాల మధ్య 500 కోట్ల డాలర్ల వాణిజ్యం జరిగితే ఈ సంవత్సరం 1000 కోట్ల డాలర్లకు పెంచాలని, ఐదేండ్లకు 2000 కోట్ల డాలర్లు పెంచాలని దక్షిణ కొరియా అధ్యక్షుడు ప్రకటించాడు.

జపాన్ చక్రవర్తి హకేహిలో కూడా చైనాలో పర్యటించాడు. జపాన్ చైనాపై దాడి చేసి, ఘోరయుద్ధం కావించి, కోట్లమంది చైనీయుల మరణానికి కారణమైనందుకు జపాన్ చక్రవర్తి బహిరంగంగా క్షమాపణ చెప్పాలని చైనా షరతు పెట్టింది. జపాన్ అందుకు అంగీకరించింది. గత నెలలో జపాన్ చక్రవర్తి భార్య సమేతంగా చైనా పర్యటించి నప్పుడు బహిరంగంగా క్షమాపణ చెప్పాడు. ఈ విధంగా ప్రపంచంలోకెల్లా పెద్ద దేశమైన చైనా మధ్య ప్రపంచంలో అమెరికా తరువాత బలవత్తరమైన పారిశ్రామికదేశం జపాన్ మధ్యసంబంధాలు సరళమవడానికి మార్గమేర్పడినది.

ఒక్కొక్క దేశము చైనాలో ఈ విధంగా సంబంధాలు మెరుగు పరుచుకొంటున్నాయి. ఎందుకంటే పెట్టుబడిదారీ దేశాలలో ఆర్థిక మాంద్యం పెరుగుతున్నది. చైనా బ్రహ్మాండమైన మార్కెట్టు. కాబట్టి చైనాలో సంబంధాలు పెట్టుకోవడానికి పెట్టుబడి దేశాలన్నీ ఉవ్విళ్ళూరుతున్నాయి. ఈ అవకాశాన్ని చైనా తన ఆర్థిక వ్యవస్థను పటిష్టం చేసుకోవడానికి ఉపయోగించుకొంటున్నది.

పెట్టుబడిదారీ ప్రపంచంలో దేశాల మధ్య గుత్త పెట్టుబడిదార్ల మధ్య తగాదాలు, పోరాటాలు, యుద్ధం తప్పవు; చరిత్ర రుజువుచేసిన విషయమిది. ఇప్పుడు పాశ్చాత్య దేశాల మధ్య ఒక యుద్ధం ప్రారంభమైనది. ఇది ఆయుధాలతో జరిగే యుద్ధం కాదు; వ్యాపారంలో సాగే యుద్ధం - వాణిజ్య యుద్ధం.

అంతర్జాతీయ వ్యాపార వాణిజ్యాలను, సుంకాలను క్రమబద్ధం చేయడానికి, మిత్ర రాజ్య సమితి ఏర్పాటు చేసినది గాట్ (జనరల్ ఎగ్రిమెంట్ ఆన్ ట్రేడ్ అండ్ బారిఫ్స్) ఈ గాట్ ఇప్పుడు జరిపే చర్చలను ఉరిగ్వేరొండ్ చర్చ అంటారు. ఏండ్లు పూండ్లు గడుస్తున్నా ఈ చర్చలు ఏ కొలిక్కి రావటంలేదు. మూడవ ప్రపంచ దేశాలతో జరిపే చర్చలేకాదు సామ్రాజ్యదేశాల మధ్య వాణిజ్యం సుంకాలపై జరిగే చర్చలు గూడా పెద్ద తగాదాలో పడినవి. పేటెంట్లకు సంబంధించిన చర్చలు అమెరికా ఇండియా మధ్య ఏర్పడిన తగాదాలతో ఇంతవరకు ఏ పరిష్కారానికి రాలేదు. అందుచేత మనదేశం నుండి ఆ దేశానికి ఎగుమతి అయ్యే మందులు మున్నగు వాటిపై విపరీతమైన పన్నులను అమెరికా విధిస్తున్నది.

ఇప్పుడు ఇంతకంటే భయంకరమైన వాణిజ్య పోరాటం అమెరికా కామన్ మార్కెట్ల మధ్య జరుగుతున్నది. (కామన్ మార్కెట్ అంటే

ఇంగ్లాండు, జర్మనీ, ఫ్రాన్స్, ఇటలీ, బెల్జియం, పోలాండ్, లగ్జింబర్గ్ మున్నగు యూరోపియన్ దేశాలు వున్నవి. అమెరికా తన వ్యవసాయోత్పత్తులను యూరోప్ లో గుమ్మరించాలని చూస్తోంది. కానీ కామన్ మార్కెట్ దేశాలు తమ వ్యవసాయోత్పత్తులకు సబ్సిడీలివ్వడం ద్వారా అమెరికా దాడి నుండి తమ వ్యవసాయాన్ని రక్షించుకొంటున్నాయి. చాలా సంవత్సరాలనుండి ఈ చర్యలు జరుగుతున్నా సబ్సిడీలను తొలగించమని అమెరికా కామన్ మార్కెట్ దేశాలపై వత్తిడి తెస్తున్నా అవి అంగీకరించడంలేదు. అందుచే ఇప్పుడు అమెరికా కామన్ మార్కెట్ దేశాల నుండి దిగుమతి అయ్యే వైన్ పైన, నూనెల పైన 200% నుంకాలను విధించడానికి నిర్ణయించింది. ఫ్రాన్స్ దీనికి ప్రతీకార చర్యలు ఆలోచిస్తున్నది.

ఇప్పుడు గాల్ డైరెక్టర్ జనరల్ డంకెల్ ఈ వివార పరిష్కారానికి తయారవుతున్నాడు. ఈ డంకెల్ యే మన పేటెంట్ చట్టాన్ని మార్చమని చెప్పి మనపై వత్తిడి తెచ్చాడు. కానీ మన దేశం అందుకు అంగీకరించకపోయినందున పైన చెప్పినట్లుగా మన సరుకులపై విపరీతమైన నుంకాలను విధిస్తున్నది.

డంకెల్ కామన్ మార్కెట్ విషయంలో మాత్రం మరో విధంగా చేస్తాడా! కామన్ మార్కెట్ దేశాలలో కూడా తగాదాలు బాగా పెరిగాయి. జర్మనీ వాణిజ్యంతో పాటి పడలేక తన ఎగుమతులను ప్రోత్సహించడానికి బ్రిటన్ తన ఫౌండ్ స్టెర్లింగ్ విలువను తగ్గించింది. ఇటలీ కూడా లీరా విలువను తగ్గించింది. ఈ విధంగా యూరోప్ లో కరెన్సీ యుద్ధం ప్రారంభమైంది.

1929-33 ప్రపంచ ఆర్థిక సంక్షోభం 2వ ప్రపంచ యుద్ధానికి దారి తీసింది. ఇప్పుడు ఈ తగాదాలు ఎక్కడికి దారి తీస్తాయో!

1వ పేజీ తరువాయి భాగం

రాష్ట్రంలో అక్రమంగా అనేక ప్రయివేలు వాహనాలు తిరుగుతున్నవి. ఇందువల్ల ఆర్.టి.సి.కి రావలసిన ఆదాయంలో రూ. 80 కోట్లు తగ్గుతున్నదని ఎమ్.డి. చెప్పారు. ఈ అక్రమ రవాణాని ఆపితే ఇంత అదనపు ఆదాయం వచ్చేది కదా! దేశంలోకల్లా అత్యధికమయిన మోటారు వాహనాల పన్ను ఉన్న రాష్ట్రం మనది. గత సంవత్సరం ఈ మోటారు వాహనాల పన్ను క్రింద రూ. 83 కోట్లు ఆర్.టి.సి. చెల్లించింది. ఈ పన్ను రేటు తగ్గించాలని చాలా కాలంగా ప్రజలు కోరుతున్నారు. ఈ పన్ను రేటును తగ్గించినట్లయితే నష్టం వచ్చేది కాదు కదా!

కొత్త బస్సులు కొనడం, బస్ కాంప్లెక్స్ లు కట్టడం మున్నగు వాటిపై 1992-93లో రూ. 127.50 కోట్ల ఖర్చు పెట్టబోతున్నారు. ఇందుకు 18 నుండి 22 శాతం వడ్డీపై అప్పులు తెస్తున్నారు. ఈ పన్నుల భారం అంతటిని రెవెన్యూ ఖర్చుతో చూపి, నష్టాన్ని పెంచి చూపుతున్నది. 1991-92లో రూ. 16 కోట్ల వడ్డీ ఇండుకై చెల్లించింది.

ఇకపోతే పెట్రోలు, డీజిల్, ఇంజన్ ఆయిల్, హైస్పీడు ఆయిల్, టైర్లు, స్పేర్లు మున్నగువాటి ధరలు పెరిగినాయి కాబట్టి ఖర్చులు పెరిగాయని అందువల్ల నష్టం వస్తుందని ప్రభుత్వం వాదిస్తున్నది. ఈ కారణాలవల్లనే చెన్నారెడ్డి ప్రభుత్వం ఉన్నప్పుడే కిలోమీటరుకు 1 1/2 పైసలు పెంచడం జరిగింది. ఈ ధరలన్నీ పెరిగినప్పటికీ కిలోమీటరుకు ఈ ఏడాది రూ. 637.10 పైసలు ఖర్చుగా 657.5 పై రబడి వచ్చింది. అంటే కిలోమీటరుకు 20.4 పై. మిగులు ఉన్నట్లే లెక్క. గత సంవత్సరం కిలో

ఒకటికి 53.1 పైసలు మోటారు వెహికల్స్ ఉండగా ఈ సం॥ 50.4 పైసలే అయింది. అందుచేత బస్సులను జాగ్రత్తగా నడిపి సరైన పాదుపు పథకాలు అమలు జరిపినట్లయితే ఆర్.టి.సి. కి లాభమేకాని నష్టం రాదని స్పష్టం అవుతున్నది.

ఆర్.టి.సి. లో విపరీతమైన దుబారా జరుగుతుంది. ఉదాహరణకు ఇప్పుడున్న చైర్మన్, మేనేజింగ్ డైరెక్టర్ల ఆస్తులను కూలగొట్టి (ఇప్పుడున్నది చాలా పెద్దది) దాని వెనకే ఒక పెద్ద బస్ భవన్ నిర్మించబోతున్నారు. ఒక కళ్యాణ మంబవం నిర్మించబోతున్నారు. విదేశాల మోడల్స్ తోనూ, ఎయిరో డ్రాప్స్ మోడల్స్ తోనూ బస్ స్టేషన్ కాంప్లెక్స్ నిర్మించబోతున్నారు. తమ వర్క్ షాపులో చేసే పనిని బయట ప్రయివేటు వర్క్ షాపులకు ఇస్తున్నారు. ఇంజన్ ఓవర్ హాలింగ్, లాప్ ఓవర్ హాలింగ్ బయటి కాంట్రాక్టులకిస్తున్నారు. తమ వర్క్ షాపులో 15 రోజులలో జరిగే పని బయట 20.25 రోజులు పడుతున్నది. ఖర్చు ఎక్కువ అవుతున్నది. బస్ బాడీ రిపేరు డ్రిల్లింగ్, టైర్ డిస్కాల రీహాలింగ్, రీట్రేడింగ్ ఆఖరుకు ల్యూబ్ పాన్ క్యురింగ్ కూడా బయట చేయిస్తున్నారు. ఇందువల్ల ఖర్చు ఎక్కువ కావటమే కాక నాసిరకం పనిముట్లు వేయడం, పనిసరిగా జరగక పోవడం జరుగుతున్నది. స్ప్రింగ్స్ బయట చేయించడం ద్వారా అవి త్వరగా పోతున్నాయి. హెడ్ లైట్ బల్బ్స్ నాసిరకంవి వేయడం వల్ల అవి త్వరగా పోతున్నాయి. మియాపూర్ లో ఆర్.టి.సి. ప్రింటింగ్ ప్రెస్ ఉండగా దాని పూర్తి శక్తిని వినియోగించు కోలేక ఒక ప్లస్ట్ తగ్గించాలని చూస్తున్నది. కానీ అదే సమయంలో తన మాసపత్రిక ప్రస్థానం (పై వేలు ప్రెస్సులలో అచ్చు వేయించడం జరుగుతున్నది. ఇటువంటి దుబారాలకు అనేకమయిన ఉదాహరణలివ్వవచ్చు. దేశంలోకల్లా పెద్దదైన, సమర్థవంతంగా నడిచే ఆర్.టి.సి. నష్టంలో నడవలసిన అవసరమే లేదు. లెక్కలను సరిగా పరిశీలించితే నష్టాలు రావడం అనే సమస్య లేనేలేదు. అయినా నష్టాలు వస్తున్నాయనే పేరుతో కిలోమీటరుకు 5 పైసలు పెంచడం దారుణం.

ఆర్.టి.సి. బస్సులు 15096, ఆర్.టి.సి. కాంట్రాక్టు తీసుకున్న బస్సులలో కలిపితే 17042, ఆర్.టి.సి. బస్సులలో రోజూ ప్రయాణించే ప్రయాణీకుల సంఖ్య ఒక కోటి లక్ష మంది. వీటిలో పాసింజరు బస్సులు 10003, ఎక్స్ ప్రెస్ బస్సులు 1817, డీలక్స్ బస్సులు 326, సెమీ లగ్జరీ బస్సులు 543. జంట నగరాలు, విశాఖ, వరంగల్, విజయవాడలో తిరిగే సీట్ బస్ లు 2,401. కాబట్టి అత్యధిక సంఖ్యాకులు పాసింజర్ బస్ లో ప్రయాణించే సామాన్య ప్రజలు 5 పై చొప్పున బస్ ఛార్జీ పెంచితే వారిపై పడే భారం చెప్పనలవికాదు.

సీట్ బస్ లో రేట్లు పెంపుదల మరీ ఘోరం. జంటనగరాలలో 2 కిలో మీటర్ల దూరానికి 60 పై చార్జీ ఆపై సీ 85 పై 1 రూ. ఆ విధంగా ఉన్నవి. వీటిపై ఇప్పుడు రూ. 1. రూ. 1-20 పెంచుతూ పోతారు. అంటే 67 శాతం పెంపుతారన్నమాట. కాబట్టి ప్రభుత్వం యొక్క అసమర్థతవల్ల దుబారా వల్ల, అవినీతి వల్ల, ఆర్.టి.సి. కి నష్టం వస్తున్నదే కానీ లేకపోతే అవి లాభాలతో నడిచేవి. అక్రమ ప్రయివేటు రవాణాను నిరోధించినా, బస్సులు రక్షణను సమర్థవంతంగా నిర్వహించినా, అధికంగా ఉన్న మోటారు వెహికల్స్ లాక్స్ ని తగ్గించినా, రోడ్లును సరైన కండిషన్ లో ఉంచినా దుబారాను అరికట్టినా ఆర్.టి.సి. కి ఒక రూపాయి నష్టం రాదు సరికదా మంచి లాభాలతో నడుస్తుంది.

కాంట్రాక్టు కార్మికులు - చట్టాల అమలు తీరు

- సి.పాచ్. నర్సింగరావు

దేశ వ్యాప్తంగా పని చేస్తున్న అత్యధిక అసంఘటిత కార్మికులు నేడు కాంట్రాక్టు కార్మికులు. కాంట్రాక్టు లేబరు వద్దతి ద్వారా కార్మికులు నేడు భారీగా దోపిడీకి గురవుతున్నారు. ఒక సర్వే ప్రకారం దేశంలో పనిచేసే 29 కోట్ల మంది కార్మికులలో 26 కోట్లకు పైగా అసంఘటిత కార్మికులు. వ్యవసాయ రంగంలో కూడా నేడు కాంట్రాక్టు వద్దతి చోటు చేసుకున్నది. అసంఘటిత కార్మికులలో అత్యధికమంది నేడు కాంట్రాక్టు కార్మికులే.

కాంట్రాక్టు కార్మికుల గురించి కాంట్రాక్టు లేబరు (రెగ్యులేషన్ మరియు రద్దు) చట్టం, 1970 వచ్చింది. కేంద్ర చట్టాన్ని అనుసరించి 1971లో రాష్ట్ర చట్టం వుంది. ఈ చట్టంలోని 2(i) ప్రకారం యాజమాన్య అధికారాలు లేని అన్ని రకాల కార్మికులు గుమస్తాలతో సహా కాంట్రాక్టు కార్మికులుగా పరిగణిస్తారు.

అప్పుడప్పుడు కాంట్రాక్టు లేబరు బోర్డు వ్యవసాయ, ఆర్పాటంగా ప్రకటనలు, నోరుారించే మాటలు వింటుంటాము. ఆచరణలో వీరి నిర్వాకాన్ని కూడా పరిశీలించవలసి వుంది.

చట్టంలోని చార్జర్ - V ప్రకారం కాంట్రాక్టు కార్మికులకు యివ్వవలసిన సౌకర్యాలు పేర్కొన్నారు. ఇందులో క్యాంటిన్, విశ్రాంతి గదులు, ప్రథమచికిత్స, జీతాల చెల్లింపు మరి ఇతర సౌకర్యాల గురించి వున్నాయి. "అంగట్లో అన్నీ వున్నా అల్లడి నోట్లో ఇవిలాగా" ఇందులో ఏవీ ఆచరణలో అమలు కావడం లేదు. పనిలో ప్రమాదం జరిగినా పట్టించుకునే కాంట్రాక్టుర్లు స్వల్పం. దెబ్బలు తగిలిన వారిని వారి మానానికి వదిలి వేస్తారు. వారి జీతాలు, వైద్యం, నష్ట పరిహారం గురించి జరిగిన పోరాటాలు కోకోల్లలు.

రాష్ట్ర ప్రభుత్వం కనీసవేతనాలను ప్రకటించే అధికారం పొందినా సకాలానికి ఎన్నడూ కనీస వేతనాలు ప్రకటించడంలేదు. దాదాపు మూడు సంవత్సరాల తర్వాత కాంట్రాక్టు కార్మికులకు రోజుకు అన్ స్కెల్డ్ కు రు. 30/-, సెమిస్కెల్డ్ కు రు. 40/-, స్కెల్డ్ కు రు. 50/-, చొప్పున కనీస వేతనం పెంచుతూ నోటిఫికేషన్ జారీ చేయబడింది. దీనిని అమలు చేయించుకునేందుకు నేటికీ అనేక పరిశ్రమలలో సమ్మెలు, ఆందోళనలు జరుగుతున్నాయి. ఆదర్శప్రాయంగా వుండవలసిన ప్రభుత్వరంగసంస్థలలో పని చేస్తున్న కాంట్రాక్టు కార్మికుల స్థితి కూడా వేరుగా లేదు. సి.ఐ.టి.యు. కృషివల్ల మిగిలిన రంగాలలో కనీస వేతనాలకు కరువుభత్యం కూడా ముడిపెట్టారు. (అయితే యాజమాన్యాలు దీనిని కోర్టుకిచ్చారు). కాంట్రాక్టు కార్మికులకు ప్రభుత్వ నోటిఫికేషన్ లో కరువుభత్యం వూసే లేదు. కాంట్రాక్టు కార్మికులు కరువుభత్యం సాధించడానికి మరోసారి పోరాడవలసి వుంది. అధికారులు తక్కువున్నారని అలసత్వం చూపిస్తూ కార్మికశక్తి బలహీనంగా వున్న చోట అమలు శూన్యంగా వుంది. సకాలంలో జీతాల చెల్లింపు కూడా వీరికి జరగదు.

కాంట్రాక్టు కార్మికుల ప్రధాన సమస్య పని భద్రత. సెక్షన్ 10 ప్రకారం పర్మినెంట్ పనులలో కాంట్రాక్టు వద్దతిని రద్దు చేయాలని చట్టం చెబుతున్నది. రద్దు చేయబడిన చోట అప్పటికే సంవత్సరాలనుంచి పని చేస్తున్నవారిని పర్మినెంట్ చేయాలని చట్టం చెప్పలేదు. ఇది చట్టంలోని ముఖ్య లోపం. అత్యధిక మంది కాంట్రాక్టుర్లు ముందుగానే జాగ్రత్తపడి ఆరు మాసాల

కొకసారి వుద్యోగాలనుంచి కార్మికులను తొలగించి రిటైండ్ మెంట్ బెనిఫిట్స్ కూడా యివ్వకుండా చేస్తున్నారు. కాంట్రాక్టుర్లు మాత్రం ఇరవై సంవత్సరాలు కూడా కొనసాగుతున్నారు. కోట్లాది రూపాయలు గడిస్తున్నారు. కాంట్రాక్టు లేబరు వద్దతి రద్దు చేయవచ్చునని చట్టంలో వున్న పని భద్రత లేనందువల్ల పర్మినెంట్ చేయాలని ఆందోళన చేసిన అత్యధిక సందర్భాలలో వున్న వుద్యోగం నుంచి వూడబెరికారు కాంట్రాక్టుర్లు. దానికి దన్నుగా అక్కడి యాజమాన్యాలు పని చేశాయి.

1981 జూన్ 5న తేదీన విశాఖపట్నంలోని ఆంధ్రాప్రెస్ కార్పొరేషన్, హిందుస్థాన్ స్టీల్స్, కోరమాండల్ ఎరువుల కర్మాగారం, కాలైక్స్, హిందుస్థాన్ షిప్ యార్డులలోని 21 పనులలో కాంట్రాక్టు వద్దతిని రాష్ట్ర ప్రభుత్వం రద్దు చేసింది. కాని చట్టంలో వున్న లోసుగులను వుపయోగించుకొని ఒక్కరిని కూడా నేటికీ పర్మినెంట్ చేయలేదు. దాదాపు రెండు సంవత్సరాల క్రితం క్యాంటిన్ లలో పనిచేసే కాంట్రాక్టు వద్దతిని రాష్ట్ర ప్రభుత్వం రద్దు చేసింది. యూనియన్ ల వత్తిడితో తప్పనిసరై చేసినా, చట్టంలోని లోసుగులను ఆనరా చేసుకొని యాజమాన్యాలు హైకోర్టు నుంచి 'స్టే' వుత్తర్వులు పొందారు. విశాఖ స్టీల్ ప్లాంట్ లో సి.ఐ.టి.యు. యూనియన్ పర్మినెంట్ చేయాలని డిమాండ్ చేయగానే, కాంట్రాక్టుర్లను తొలగిస్తున్నట్లు యాజమాన్యం నోటిసులు యిచ్చింది. ఈ విధంగా కొండ నాలుకకు మందు వేస్తే వున్న నాలుక పోయినట్లుగా తయారైంది. సి.ఐ.టి.యు. కృషి వల్ల విద్యుత్ బోర్డ్ లోని క్యాంటిన్ కార్మికులను పర్మినెంట్ చేయించుకోవడం జరిగింది. విద్యుత్ బోర్డ్ లోని కాంట్రాక్టు వద్దతి రద్దుకు తీవ్ర ఆందోళన సాగిస్తూనే, కోర్టు నుంచి ప్రస్తుత పనిలో నుంచి తొలగింపు లేకుండా రక్షణ పొందింది. పర్మినెంట్ చేసే విషయంలో కూడా ట్రైబ్యునల్ కు రిఫరెన్స్ పొందింది. సుప్రీంకోర్టు కూడా పిటిషన్ ను అనుమతించింది. సి.ఐ.టి.యు. కృషి ఫలిస్తే కాంట్రాక్టు కార్మికుల పాలిట అది వరం కాగలదు.

కాంట్రాక్టు కార్మికులను వుద్యోగం నుంచి తొలగించిన రెండోరోజునే జీతం చెల్లించాలని సెక్షన్ 66లో చెప్పబడింది. కాని చెల్లించే నాటి వరకూ జీతం విధిగా యివ్వాలని పారిశ్రామిక వివాద చట్టంలో మార్పు చేసినట్లుగా ఈ చట్టంలో మార్పుచేయలేదు. పని నుంచి తొలగించిన కార్మికునికి నెల సర్వీసు వుంటే మూడురోజులు నోటిసు పే గాని నోటిసుగాని యివ్వాలని మాత్రమే చట్టం చెబుతున్నది. నెలపైగా సర్వీసు వున్న కార్మికుల గురించి ఈ చట్టంలో లేదు గనుక మేము మూడురోజులు మాత్రమే యిస్తామని తరచూ యజమానులు పేచీపెడుతున్నారు. పారిశ్రామిక వివాద చట్టం ప్రకారం 240 రోజులు సర్వీసు వున్న వారందరికీ మూడు నెలలు జీతం చెల్లించాలి. గ్రాబ్యుటీ చట్ట ప్రకారం ఐదు సంవత్సరాల సర్వీసు వున్న వారందరూ గ్రాబ్యుటీ, బోనస్ చట్ట ప్రకారం బోనస్ కు కాంట్రాక్టు కార్మికులు అర్హులే.

కార్మికులు ఆందోళనతో సాధించిన విజయాల వెనుకే చట్టాలు నడుస్తున్నాయి. ఆందోళనలు సాగిస్తూనే చట్టాలలోని అంశాలను వుపయోగించుకోవలసి వుంది.

భూపోరాటాలు

తీరప్రాంతపు బంజర్లు పేదలకే పంచాలి

సముద్రతీర బంజర్లపై ప్రస్తుత ప్రభుత్వ విధానాన్ని రద్దుచేసి తీరబంజర్లను తీరగ్రామాల పేదలకే పంపిణీ చేయాలని సముద్రతీర బంజర్ల రాష్ట్ర ఐక్య సదస్సు డిమాండ్ చేసింది. తీర బంజర్లు పేదలకు దక్కేంతవరకు సంఘటితంగా ఐక్య ఉద్యమాలు నిర్వహించాలని, అప్పుడు సమస్యలు పరిష్కారమవుతాయని సదస్సులో పాల్గొన్న వక్తలు ఉద్ఘాటించారు.

కృష్ణాజిల్లా మచిలీ పట్నం టౌన్ హాలులో అక్టోబర్ 27న సముద్రతీర బంజరు భూముల రాష్ట్ర ఐక్య సదస్సు జరిగింది. ఈ సదస్సుకు ఆంధ్రప్రదేశ్ వ్యవసాయ కార్మిక సంఘం రాష్ట్ర ప్రధాన కార్యదర్శి శ్రీ పాటూరు రామయ్య, వ్యవసాయ కార్మిక సంఘం రాష్ట్ర ఉపాధ్యక్షులు శ్రీ వంకా సత్యనారాయణ (హైదరాబాద్), ఫిషరీస్ కార్పొరేషన్ మాజీ చైర్మన్ శ్రీ సైకం అర్జునరావు, జనతాదళ్ రాష్ట్ర ప్రధాన కార్యదర్శి శ్రీ అంకెం ప్రభాకరరావు, ఐ.పి.ఎఫ్. నాయకులు శ్రీ ఎం. పులీంద్రరావులు అధ్యక్ష వర్గంగా వ్యవహరించారు. ఈ సదస్సులో సి.పి.ఎమ్. శాసనసభాపక్షనాయకులు శ్రీ బోడేపూడి వెంకటేశ్వర్లు ప్రసంగిస్తూ పేదలనోట్లో దుమ్ముకొట్టే విధంగా వ్యవహరిస్తున్న ప్రభుత్వ చర్యల్ని తిప్పికొట్టేందుకు పేదలు సంఘటితంగా పోరాడాల్సిన పరిస్థితి నేడుందని, దానిని గుర్తించి సముద్రతీర పేదల సమస్యల సాధనకై ఉద్యమించాలని ఆయన అన్నారు. ఇంకా ఈ సదస్సులో తెలుగుదేశం పార్టీ రాష్ట్ర ప్రధాన

కార్యదర్శి శ్రీ యనమల రామకృష్ణుడు, సి.పి.ఐ. శాసన సభా పక్ష నాయకుడు శ్రీ పువ్వాడ నాగేశ్వరరావు తదితరులు ప్రసంగించారు.

సదస్సుకు మొత్తం 9 జిల్లాల నుంచి వేలాదిమంది పేదలు హాజరయ్యారు. తమతమ సమస్యలను వారి ప్రతినిధుల ద్వారా సదస్సులో వివరించారు. సభా కార్యక్రమానికి ముందు బ్రహ్మాండమైన ప్రదర్శన జరిగింది. తీరప్రాంత పేదలపై ప్రభుత్వం వ్యవహరిస్తున్న తీరును నిరసిస్తూ నినాదాలిచ్చారు. సి.పి.యం, తెలుగుదేశం, జనతాదళ్, ఐ.వి.ఎఫ్, వ్యవసాయ కార్మిక సంఘం, రైతుకూలీ సంఘాలకు చెందిన రాష్ట్ర జిల్లా నాయకులు ప్రదర్శన ముందు నడిచారు.

తీర్మానాలు

తీర ప్రాంత గ్రామాలలోని బంజరు భూముల పంపిణీ, ఆభివృద్ధికి గాను క్రింది విధంగా చర్యలు చేపట్టాలని ప్రభుత్వాన్ని డిమాండ్ చేస్తూ సదస్సు తీర్మానించింది. తీర బంజర్లలో 20 శాతం పెట్టుబడిదారులకు, 20 శాతం టెక్నోక్రాట్స్ కు ఇచ్చే విధానాన్ని తక్షణమే రద్దు చేయాలని, బంజర్లను మత్స్యకారులకు, ఇతర పేదలకు కుటుంబానికి హక్కులు చొప్పున పంచాలని, భూమి పంచబడిన పేదలకు రొయ్యల సాగుకు ఆర్థిక సాయం, సాంకేతిక శిక్షణా పరిజ్ఞానం ఇవ్వాలని, మత్స్యకారులు, ఇతర పేదలు ఆక్రమించుకున్న బంజరు భూమి కుటుంబానికి ఎ. 2.50 సెంట్ల చొప్పున పట్టాలివ్వాలని సదస్సు తీర్మానించింది. గతంలో ఆ భూముల పట్టాలు ఎవరి పేరున ఇచ్చినా వాటిని రద్దు చేయాలని భూస్వాములు, సంపన్నులు ఆక్రమించుకున్న భూముల, చెరువుల రికార్డులు బైటకులాగి పేదలకు పంచాలని తదితర సాకార్యాలు తీర ప్రాంత పేదలకు కల్పించాలని సదస్సు ప్రభుత్వాన్ని డిమాండ్ చేసింది.

- రవి

సి.ఐ.టి.యు. ఆంధ్రప్రదేశ్ కమిటీ మాసపత్రిక

‘కార్మికలోకం’ మాసపత్రిక

‘పక్షోత్సవం’

1992 డిసెంబరు 4 నుండి 19 వరకు కార్మికోద్యమ నేత, విప్లవమూర్తి మన ప్రయతమ నాయకుడు కామ్రేడ్ ‘బి.టి. రణదివే’ గారి జన్మదినోత్సవం డిసెంబరు 4 నుండి 19 వరకు సి.ఐ.టి.యు. ప్రదేశ్ కమిటీ మాసపత్రిక ‘కార్మికలోకం’ సర్క్యులేషన్ పెంపుకు దీక్షతో కృషి చేయాలని, చందాదారులను విరివిగా చేర్పించాలని సి.ఐ.టి.యు రాష్ట్ర కౌన్సిలు పిలుపు ఇచ్చింది. ఆ పిలుపును వివిధ జిల్లాల, పట్టణాల, పరిశ్రమల సి.ఐ.టి.యు కార్యకర్తలు, యూనియన్ తమ తక్షణ కర్తవ్యంగా భావించి కోలాలు పూర్తి చేయగోరుతున్నాం.

సి.ఐ.టి.యు ప్రదేశ్ కమిటీ.

అడను ,

‘కార్మికలోకం’

నం చందా రు. 25/-లు

సి.ఐ.టి.యు కార్యాలయం, హైదరాబాద్ - 500020.

పెట్టుబడిదారీ ప్రపంచం

జపాన్

పెట్టుబడిదారీ దేశంలో తీవ్రమౌతున్న ఆర్థికమాంద్యం జపాన్ కు కూడా వదలలేదు. జపాన్ ఆర్థిక పరిస్థితి తీవ్రమవుతోంది.

సంక్షేమ కార్యక్రమాలు, ఉపాధి లేనివారి కిచ్చే ఆర్థిక సాయాన్ని ప్రభుత్వం నిలిపివేసినందుకు నిరసనగా ఒపాకా నగరంలో కార్మికులు ఆందోళన జరిపారు. ఈ ఆర్థిక మాంద్యం ప్రథమంగా నిర్మాణ కార్మికులపై పడి వారికి ఉపాధి లేకుండా పోయింది.

అమెరికా

మూడవ ప్రపంచ దేశాల్లో నిరుపేదలు పెరిగిపోతున్నారని వాపోయా ఆ దేశాలపై తన కబంధ హస్తాన్ని వాస్తున్న అమెరికా తన దేశంలోని పొయ్యిలో పిల్లిలేవని పరిస్థితిని నిర్మూలించలేకపోతున్నది. "బ్రెడ్ ఫర్ ది వరల్డ్" ఇటీవల విడుదల చేసిన ప్రకటనలో అమెరికాలో దారిద్ర్యరేఖకు దిగువన వున్నవారి సంఖ్య 1991లో 3.57 కోట్లకు చేరుకున్నదని తెలియజేసింది. నిరుపేదల ఆవసరాలు ఎంతమాత్రం తీరటం లేదని, ఆత్మవసర సహాయాన్ని 26 శాతానికి పెంచాలని విజ్ఞప్తి చేసింది.

గంజి కేంద్రాల ఎదుట చిప్పలు చేతపట్టుకుని నిలచినట్లుగా 1992లో ఉచిత ఆహార కూపన్ల కోసం 3.57 కోట్లమంది అమెరికన్లు పేర్లు నమోదు చేసుకున్నారు. ఇది 1989లో కంటే 70 లక్షలు ఎక్కువ.

నష్టపెట్టి నష్టపడ్డ ఐ.బి.ఎం

ప్రపంచంలోనే అతి పెద్ద కంప్యూటర్ కంపెనీ అయిన ఐ.బి.ఎం. తన కంపెనీలో పనిచేస్తున్న కార్మికులను ఆత్మధిక శాతం తొలగించేందుకు పథకం సిద్ధం చేసింది. ఇందుకు 290 కోట్ల డాలర్లు ఖర్చవుతుందని అంచనా వేసింది.

ఐరోపాలోని ఆర్థిక దుస్థితి మూలంగా తమ కంపెనీకి 1992 సెప్టెంబరు 30 నాటికి అంతమయ్యే గత మూడుమాసాల కాలంలో 280 కోట్ల డాలర్లు నష్టం వచ్చిందని, కంపెనీ అమ్మకాలు 9.9% పడిపోయాయని ఐ.బి.ఎం. కంపెనీ చైర్మన్ జాన్ ఆకెర్స్ చెప్పారు. కార్మికుల ఉద్యోగాలకు ఎసరు పెట్టే తన కంపెనీకే నష్టం తెచ్చుకుంది యాజమాన్యం.

యూరప్ దేశాలకు అమెరికా బెదిరింపు

ఖాద్య తైలాలు, పశుదాణాలపై సబ్సిడీలు తగ్గించని పక్షంలో ప్రతివర్ష తీసుకుంటామని అమెరికా బెదిరించింది. సబ్సిడీలు తగ్గించటానికి నిరాకరించిన పక్షంలో తాను యూరప్ దేశాల నుండి దిగుమతి చేసుకొనే వ్యవసాయ ఉత్పత్తులపై వందకోట్ల డాలర్లపన్నులు విధించగలమని అమెరికా బెదిరించగా

ప్రతిగా పన్నులు విధిస్తే తాము కూడా ప్రతివర్ష తీసుకోగలమని యూరప్ సమాజం వ్యవసాయ అధికారి రెమాషెరీ చెప్పారు.

పెట్టుబడిదారీ దేశాల మధ్య మార్కెట్ కారకు పోటీ తీవ్రమౌతున్నది.

బ్రిటన్

బ్రిటన్ లో ప్రభుత్వ విధానాలవల్ల బొగ్గు రంగం తీవ్ర సంక్షోభంలో పడి 30,000 మంది కార్మికులు నిరుద్యోగులవుతుండగా, పరిశ్రమలు, వ్యాపార, వాణిజ్యాల పరిస్థితి గత నాలుగు మాసాలుగా దిగజారుతున్నదని బ్రిటిష్ పారిశ్రామిక సమాఖ్య తెలిపింది. ఈ ఏడాది చివరి వరకు నెలకు 25,000 మంది ఉత్పాదక రంగం ఉద్యోగాల నుండి తొలగించబడతారని సమాఖ్య తెలిపింది. ఈ సంస్థ దేశంలోని 1300 కంపెనీలను సర్వే చేసి ఈ విషయాలు తెలియజేసింది. పొండు, స్టైర్లింగు మారకము గణనీయంగా తగ్గినందున ఎగుమతులు పెరగాల్సి ఉంది. అయినప్పటికీ వ్యాపారస్థులు తమ వ్యాపారాలు తగ్గుతున్నాయని చెబుతున్నారు. గత మూడు సంవత్సరాలుగా ప్రతి మూడు నెలలకు ఒకసారి జరిగే సర్వేలని పరిశీలిస్తే వరుసగా 11 సర్వేలలోనూ ఉత్పత్తి తగ్గుతూ వస్తున్నట్లు తెలుస్తుంది. ఆర్థర్లు నిరంతరాయంగా తగ్గుతున్నాయి.

బ్రిటిష్ పారిశ్రామిక సర్వేకు వారం ముందు వెలువడిన బ్రిటిష్ వాణిజ్య మండలి కూడా దాదాపు ఇదే రకమైన పరిస్థితి ఊహించింది.

గనుల మూతను వ్యతిరేకిస్తూ

15 లక్షల మంది ప్రదర్శన

బ్రిటన్ లో 31 బొగ్గుగనులను మూసివేయ తలపెట్టే వేలాదిమందిని ఉద్యోగాల నుండి గెంటివేయ జూచిన ప్రభుత్వ చర్యను వ్యతిరేకిస్తూ 15 లక్షల మంది ప్రజలు లండన్ నగరంలో బ్రహ్మాండమైన ప్రదర్శన చేశారు. కుంభవృష్టిగా పడిన వర్షాలను లెక్కిచేయకుండా ప్రజలు హైడ్ పార్కులో ర్యాలీ జరిపారు. ఇటీవలి సంవత్సరాల్లో ఇంత పెద్ద ర్యాలీ జరగలేదని పరిశీలకుల అభిప్రాయం. ఏ యూనియన్ కుగాని, రాజకీయ పక్షాలకుగాని సంబంధంలేని వారుకూడ ట్రేడ్ యూనియన్ల సభ్యులు, ప్రజలూ చీలమండలలోతు నీళ్లలో కూడ నడిచి ర్యాలీలో పాల్గొన్నారు.

నేషనల్ యూనియన్ ఆఫ్ మైన్ వర్కర్స్ అధ్యక్షుడు ఆర్థర్ స్కార్గిల్, లేబర్ పార్టీ నాయకుడు జాన్ స్మిత్ లు ర్యాలీనుద్దేశించి ప్రసంగించారు.

(హిందూస్థాన్ టైమ్స్ ప్రతిక)

లిథునియాలో కమ్యూనిస్టుల గెలుపు

వెనుకటి సోషలిస్టు దేశం లిథునియాలో ఇటీవల జరిగిన ఎన్నికల్లో పార్లమెంటులోని 70 స్థానాలకుగాను 35 స్థానాలు పాత కమ్యూనిస్టుల నాయకత్వాన గల డెమోక్రటిక్ లేబర్ పార్టీ గెలుచుకున్నది. మొత్తం ఓట్లలో 42.6 శాతం ఓట్లు పొందగలిగినది.

చైనా విద్యార్థుల “రక్షణకు” అమెరికా చట్టం !

అక్టోబరు 9న అమెరికా అధ్యక్షుడు బుష్ ఒక చట్టం మీద సంతకం చేశాడు. “చైనా విద్యార్థుల రక్షణ చట్టం” అని దానికి పేరు పెట్టారు.

ఇంతకీ బుష్ రక్షించ తలపెట్టిన చైనా విద్యార్థులు ఎవరు?

చైనా నుంచి వెళ్ళి అమెరికాలో చదువుతున్న విద్యార్థులు అట!

ఎవరినుంచి రక్షిస్తాడట? చైనా ప్రభుత్వం పెట్టే బాధలనుండి రక్షణ కల్పిస్తారట.

“దీనికి మేం ఒప్పుకునేది లేదీ” అని చైనా విదేశాంగ శాఖ ప్రకటించింది.

అమెరికా - చైనా అనేక ఒప్పందాలు చేసుకున్నాయి. వాటి స్ఫూర్తిని ఉల్లంఘిస్తున్నది అమెరికా చేసిన చట్టం అంటూ చైనా ప్రభుత్వం తన తీవ్ర ఆభ్యంతరాన్ని తెలియజేసింది.

తమ బంధువులను చూడటానికి చైనా దేశం వెళ్లిన విద్యార్థులను చైనా ప్రభుత్వం బాధిస్తున్నదని అందువల్ల అలా బాధలకు గురయే విద్యార్థులను రక్షించేందుకే బుష్ చేసిన చట్టం అట!

ఈ ఆరోపణలో వాస్తవం లేదని చైనా విద్యార్థుల రాకపోకలకు గాని, విదేశాలనుండి తిరిగి వచ్చినవారు ఉద్యోగాలు పొందటంలోగాని ఎలాంటి వివక్షతకు గురి చేయబడటంలేదని, చదువల మధ్యలో చైనా వచ్చిన విద్యార్థులు బంధువులతో వుండి తిరిగి చదువుల కొనసాగింపుకు విదేశాలకు స్వేచ్ఛగా వెళ్తున్నారని స్పష్టం చేసింది.

చదువు పూర్తి చేసి తిరిగి చైనా వెళ్లటం ప్రమాదకరంగా వున్నదంటూ చేస్తున్న ప్రచారానికి ఏ ఆధారమూ లేదని చెప్పింది.

ఇంతవరకు బ్రిటన్ పెత్తనం క్రింద నున్నది హాంగ్ కాంగ్. 1997లో చైనా సార్వభౌమాధికారం క్రిందకు రాబోతున్న హాంగ్ కాంగ్ విషయంలో కూడ అమెరికా ఇదే విధంగా వ్యవహరిస్తోంది. భవిష్యత్ లో హాంగ్ కాంగ్ లో ప్రజాస్వామ్యం ఎలా అమలు జరుగుతుందో ఎప్పటికప్పుడు అమెరికా విదేశాంగమంత్రి అధ్యక్షునికి నివేదించాలంటూ అమెరికా ఒక చట్టం చేసింది. దానిమీద కూడ బుష్ సంతకం చేశాడు.

ఈ విధంగా యితర దేశాల ఆంతరంగిక వ్యవహారాల్లో తలదూర్చే వైఖరి అమెరికా చేపట్టింది. అలా జోక్యం చేసుకునేందుకు అధ్యక్షునికి అధికారం యిచ్చే చట్టాలను చేస్తున్నది.

ఇతర దేశాల సార్వభౌమ అధికారాన్ని సవాలు చేసే ఈ ధోరణి అతి ప్రమాదకరమైనది. ఈ ధోరణి ఏ దేశం విషయంలో వెల్లడైనా అన్ని దేశాలవారు స్పందించి వ్యతిరేకించాల్సిన అవసరం వుంది.

ప్రపంచ బ్యాంకు బృందం

ప్రపంచ బ్యాంకు బృందం న్యూఢిల్లీలోని సి.ఐ.టి.యు. కేంద్ర కార్యాలయాన్ని అక్టోబరు 8వ తేదీన సందర్శించినది. శ్రీ యుతులు స్టీఫెన్ ఎల్ మాన్లమ్ (సలహాదారు), డా॥ జోసెఫ్ స్టాల్ జేనర్ (ఆర్థికవేత్త), జియా మగాన్ (ఆర్థిక విధాన విశ్లేషకుడు) బృందంలోని సభ్యులు, నూతన ఆర్థిక విధానం గురించి సి.ఐ.టి.యు అభిప్రాయాలు తెలుసుకోవడం ఈ బృందంవారి ఉద్దేశ్యం.

సి.ఐ.టి.యు ప్రధానకార్యదర్శి డా॥ ఎం.కె. పాంథే సి.ఐ.టి.యు. వైఖరిని వివరించారు. దేశ ఆర్థిక సార్వభౌమత్వాన్ని లాకట్టుపెట్టి ప్రపంచ బ్యాంకు, ఐ.ఎమ్.ఎఫ్. ల నుండి అప్పులు తీసుకునే విధానానికి సి.ఐ.టి.యు పూర్తిగా వ్యతిరేకమని స్పష్టంచేశారు. 1981 నుండి ఐ.ఎమ్.ఎఫ్. ద్వారా రుణాలు తీసుకున్న అనేక దేశాల అనుభవాలను డా॥ పాంథే ఎంత్రి చూపారు. నూతన పారిశ్రామిక విధానంపేరున ప్రభుత్వ రంగపరిశ్రమలు ఏ విధంగా నిర్మూలించబడుతున్నాయో కూడా వివరించారు.

జాతీయ పునర్నిర్మాణ నిధి వుందిగదా అని ప్రపంచబ్యాంకు బృందం చెప్పింది. అన్ని ట్రేడ్ యూనియన్లు ఈ పథకాన్ని తిరస్కరించినవని పాంథే చెప్పారు. బి.ఐ.ఎఫ్.ఆర్. రికార్డు పరిశీలిస్తే ఖాయిలా పరిశ్రమలను తెరిపించే విషయంలో అది ఏమాత్రం సహాయ కారిగా లేదని మూసివేత ఏ దోహదం చేస్తుందని అంతేకాక పరిశ్రమను ఖాయిలా పడవేయటం లాభసాటి బేరంగా తయారయిందన్నారు. గోల్డెన్ హాండ్ షేన్ ను కూడ డా॥ పాంథే తీవ్రంగా విమర్శించారు.

ప్రభుత్వరంగ పరిశ్రమలు నష్టాలతో నడుస్తున్నవి కదాయని బృందం పేర్కొనగా చాల పరిశ్రమలు లాభాలు గడించాయని, ప్రభుత్వం కొన్ని పరిశ్రమలను ఆర్డర్లు యివ్వక స్వదేశీ, విదేశీ ప్రయివేటు కంపెనీలకు ఆర్డర్లు యివ్వటమే నష్టాలకు కారణమని చెప్పారు. బి.హెచ్.ఇ.ఎల్, హెచ్.ఎస్.సి.ఎల్, ఎన్.బి.సి.సి, ఇ.సి.ఐ.ఎల్, వగైరాల ఉదాహరణలిచ్చారు.

నిరంకుశాధికారవర్గం, అవినీతి నష్టాలకు కారణమన్నారు.

ప్రభుత్వ తప్పుడు విధానాలకు వ్యతిరేకంగా భారతదేశంలోని ట్రేడ్ యూనియన్లు ఎలా ఉద్యమిస్తున్నాయో కూడా డా॥ పాంథే వివరించారు.

సి.ఐ.టి.యు కు గట్టి అభిప్రాయాలున్నవని కుండబద్దలు కొట్టినట్లు చెప్పిందని అభిప్రాయ పడింది.



కాంట్రాక్టు కార్మికులను బోర్డు కార్మికులుగా గుర్తించాలని, సర్వీసు రెగ్యులరైజ్ చెయ్యాలని యునైటెడ్ ఎలక్ట్రిసిటీ ఎంప్లాయిస్ యూనియన్ పోరాడుతున్నది. లేబర్ కమిషన్ లేబర్ ట్రెయినింగ్ కు రిఫర్ చేసినట్లుగా జి.ఓ. రూపంలో రిఫరెన్స్ వచ్చినది. ప్రధాన యజమాని అయిన ఎ.పి.ఎస్.ఇ.బి. కాంట్రాక్ట్ కార్మికుల మాస్టర్ అండ్ సర్వెంట్ రిలేషన్ షిప్ నిరూపించటం మరియు సర్వీస్ కండిషన్స్ ఇవ్వాలని నవంబరు 28వ తేదీన యునైటెడ్ ఎలక్ట్రిసిటీ ఎంప్లాయిస్ యూనియన్ లేబర్ ట్రెయినింగ్ కు దాఖలు చేస్తున్నది.

లిగల్ నోట్స్

మోటారు బ్రాన్స్ పార్టు వర్క్స్ చట్టం సెక్షన్ 13 ప్రకారం, మోటారు కార్మికునిచే రోజులో 8 గం. మించి వారంలో 48 గం.లకు మించి పని చేయించుకోరాదు. అయితే బ్రేక్ డౌన్ లేదా బ్రాఫ్ అంతరాయం లేదా సర్వీసు అంతరాయం కలిగిన రోజులో 8 గం.లకు మించి, వారంలో 48 గం.లకు మించి పని చేయించుకొనవచ్చును. అదే విధంగా దూరప్రాంత రూల్స్ సర్వీసులలో పండుగ లేదా ప్రత్యేక సందర్భాలలో నడిపించే సర్వీసులలో మోటారు కార్మికునిచే రోజుకు 10 గం.లకు వారంలో 54 గం.లకు మించి పని చేయించరాదు.

ఎ.పి. మోటారు బ్రాన్స్ పార్టు వర్క్స్ రూలు 27 ప్రకారం దూర ప్రాంత రూలు అనగా 100 కి.మీ. లేదా అంతకు మించి దూరం, పండుగ ప్రత్యేక సందర్భాలు అంటే ప్రభుత్వ గెజిట్ లో ప్రకటించినవి.

M.T.W.A. సెక్షన్ 15 ప్రకారం ఒక రోజులో 6 గం. మించి మోటారు కార్మికునిచే పని చేయించుకొంటే, కనీసం ఆరగంట విశ్రాంతి నివ్వాలి.

ఒక రోజు డ్యూటీకి మరురోజు డ్యూటీకి మధ్య అనగా డ్యూటీ ముగిసి మరురోజు డ్యూటీ ప్రారంభానికి మధ్య 9 గం. విశ్రాంతి వుండాలి.

M.T.W.A. సెక్షన్ 16 ప్రకారం స్పెడ్ ఓవర్ డ్యూటీలు, సెక్షన్ 13 ప్రకారం దూరప్రాంతాల సర్వీసులో, పండగ సందర్భాల సర్వీసులలో పనిచేసే కార్మికులచే సెక్షన్ 15 ప్రకారం 5 గం. డ్యూటీ అనంతరం ఆరగంట విరామం కలిగిస్తూ 12 గం. మించి పని గంటలను స్పెడ్ చేయరాదు.

M.T.W.A. సెక్షన్ 18 ప్రకారం పని గంటలకు సంబంధించి యాజమాన్యం ఏ ఏ కార్మికునిచే ఏ రోజున ఎప్పటినుండి ఎప్పటివరకు పనిచేయాలో తెలియజేస్తూ నోటీస్ వేయాలి, ఆ నోటీస్ లో పేర్కొన్న ప్రకారమే కార్మికులచే పని చేయించుకోవాలి.

M.T.W.A.P. రూలు 28 ప్రకారం అట్టి నోటీస్ ఇంగ్లీషు లేదా మెజారిటీ కార్మికులు అర్థం చేసుకునే భాషలో సులభంగా, స్పష్టంగా కనబడేలా పనిస్థలంలో ప్రదర్శించాలి. ఈ విధంగా ప్రదర్శించిన నోటీసును మార్చదలచుకొంటే 3 రోజులు ముందుగా ఇనస్పెక్టర్ కు కారణాలు వివరిస్తూ నోటీస్ జారీ చేయాలి.

M.T.W.A. సెక్షన్ 19 ప్రకారం మోటారు కార్మికులకు 7 రోజులలో ఒక పూర్తి రోజు విశ్రాంతిని ఇవ్వాలి. మోటారు బ్రాన్స్ పార్టు సర్వీస్ డిస్ లోకేషన్ ను నివారించటానికి మోటారు కార్మికునిచే విశ్రాంతిరోజున పని చేయించుకొనవచ్చును. అయితే పూర్తిరోజు విశ్రాంతి లేకుండా 10 రోజులకు మించి పని చేయించరాదు.

M.T.W.A. సెక్షన్ 20 ప్రకారం కాంపెన్ సేటరీ డే ఆఫ్ రెస్ట్, రెస్ట్ రోజున పనిచేస్తే పనిచేసిన నెలలోనే ఎన్ని రోజుల్లో రెస్ట్ బాకీ వుంటే అన్ని రోజులు ఇవ్వాలి. లేదా రెండో నెలలో నైనా అనుమతించాలి.

M.T.W.A. సెక్షన్ 26 ప్రకారం అదనపు పనిగంటలకు అదనపు

వేతనమివ్వాలి. సెక్షన్ 13, 19లో సబ్ సెక్షన్ (2) ప్రకారం రోజులో 8 గం. మించి పని చేసిన అదనపు పనికి లేదా విశ్రాంతి రోజున పనిచేయించుకొన్న కాలానికి, ఆ ఉద్యోగి సాధారణ వేతన రేటుకు రెండు రెట్లు అదనపు వేతనమివ్వాలి.

M.T.W.A.P. రూలు 31 ప్రకారం రోజులో 8 గం.లకు మించి వారంలో 48 గం. మించి పనిచేసిన కాలం ఓవర్ టైమ్ గా పరిగణించబడుతుంది.

M.T.W.A.P. రూలు 33 ప్రకారం మోటారు సంస్థలో వేతనములో కూడిన లీపుల రిజిస్టర్ ను ఏర్పాటు చేయాలి. రూలు 34 ప్రకారం లీపుబుక్ ను ఉద్యోగులకు ఇవ్వాలి. రూలు 75 ప్రకారం కార్మికుల పేర్లతో కూడిన రిజిస్టర్ ను ఏర్పాటు చేయాలి. రూలు 35/ఎ ప్రకారం మోటారు కార్మికులకు నియామకపు పత్రాన్ని ఇవ్వాలి. రూలు 36, 37, 38 ల ప్రకారం మస్టర్ రోల్స్, ఓవర్ టైమ్ మస్టర్ రోల్స్, డ్రైవర్ కంట్రోలు బుక్ మొదలగునవి యాజమాన్యం ఏర్పాటు చేయాలి.

మనం మోటారు బ్రాన్స్ పార్టు వర్క్స్ చట్టం 1961, ఎ.పి. మోటారు వర్క్స్ రూల్స్ 1963 గురించి తెలుసుకొన్నాం. ఇవి 5 కన్నా తక్కువగా కార్మికులు పనిచేసే మోటారు సంస్థలకు కూడా వర్తిస్తాయి.

ఈ చట్టాలను అమలు చేయించటానికి, చీఫ్ ఇనస్పెక్టరుగా కమిషనర్ ఆఫ్ లేబరు హైదరాబాద్ ను, ఇనస్పెక్టరుగా జాయింట్ కమిషనర్ ఆఫ్ లేబరు ఎ.పి. అసిస్టెంట్ కమిషనర్ ఆఫ్ లేబరు, డిప్యూటీ కమిషనర్ ఆఫ్ లేబరు, లేబరు ఆఫీసర్లు, అసిస్టెంట్ లేబరు ఆఫీసర్లు, కనీస వేతనాల కమిటీ సెక్రటరీ, ముతా జిల్లు, హమాలి బోర్డు సెక్రటరీ లను నియమించారు.

అదే విధంగా ప్రైవేటు మోటారు బ్రాన్స్ పార్టులో పనిచేసే కార్మికులకు తేది 13-6-91 నుండి అమలులోనికి రావాలిని వేతనాల రేట్లు.

సీ.నెం.	ఉద్యోగి హోదా	కనీస వేతనం నెలకు రు.
1	హెచ్ హెచ్ కర్ డ్రైవర్	1215
2	మెకానిక్	1080
3	మీడియం హెచ్ కర్ డ్రైవర్	1015
4	లైట్ హెచ్ కర్ డ్రైవర్	880
5	క్లీనర్	675

ఆఫీస్ బేరర్స్ సమావేశం

సి.ఐ.టి.యు. రాష్ట్ర ఆఫీసు బేరర్స్ విస్తృత సమావేశం ది. 13-12-1992 ఆదివారం ఉదయం 9 గం.లకు హైదరాబాద్ లో సి.ఐ.టి.యు. కార్యాలయంలో జరుగుతుంది. సి.ఐ.టి.యు రాష్ట్ర కార్యాలయం (కా. భాస్కరరావు భవనం) నిధి వసూళ్లు గురించి చర్చించబడును.

శ్రామిక మహిళ

మహిళా కార్మికులు అనేక విధాల వివక్షతలను భవిష్యత్తునని, పురుషులతో సమానంగా పనిచేస్తూనే తక్కువ వేతనాలు పొందుతున్నారని సి.ఐ.టి.యు. రాష్ట్ర శ్రామిక మహిళా కో ఆర్డినేషన్ కమిటీ కన్వీనర్ శ్రీమతి పుణ్యవతి అన్నారు. షాహూర్ నగర్ లో 30-10-1992న జరిగిన శ్రామిక మహిళల సమావేశంలో ఆమె ప్రసంగించారు. ఉద్యోగం పొందటంలో చివరి వారుగాను, తొలగించ వీలు వస్తే మొదటివారుగానూ స్త్రీలను పరిగణిస్తున్నారని, అనేక వేధింపుల మధ్య వారు పనిచేయవల్సి వస్తున్నదని ఆమె అన్నారు. స్త్రీ కార్మికులుగా వారికి ప్రత్యేక సమస్యలున్నాయని, కానీ ప్రభుత్వం, యాజమాన్యాలు పట్టించుకోవటంలేదని, మహిళలు యూనియన్లలో చురుకుగా పాల్గొనటం ద్వారా పోరాటాల్లోకి రావాలని ఆమె విజ్ఞప్తి చేశారు. ఆంధ్రప్రదేశ్ మహిళాసంఘం నగర కార్యదర్శి కుమారి టి. జ్యోతి మల్లాదుతూ మహిళలపై అత్యాచారాలు పెరుగుతున్నాయని, మహిళల్లో కూడా చైతన్యం పెరిగి ఇతర ప్రజానీకంతో బాటు పోరాటాల్లోకి వస్తేగానీ సమస్యలు పరిష్కారం కావని చెప్పారు. మొదట సి.ఐ.టి.యు. నగర కార్యదర్శి శ్రీ ఎస్. వీరయ్య సమావేశం ఉద్దేశ్యాన్ని వివరించారు. ఈ సమావేశానికి శ్రీమతి ఐ. విజయ అధ్యక్షత వహించారు. నాయకులను శ్రీమతి కమలవేదికపైకి ఆహ్వానించగా కుమారి జయలక్ష్మి వందనసమర్పణ చేశారు.

సి.ఐ.టి.యు. లో అంగనవాడీ కార్మికులు

హైదరాబాదులో గోల్కొండ ఏరియాకు చెందిన ప్రాజెక్టులోని మొత్తం అంగనవాడీ టీచర్లు, ఆయాలు 29-10-92న తేదీన సర్వసభ్య సమావేశము జరుపుకుని సి.ఐ.టి.యు. కి అనుబంధించబడిన అంగనవాడీ యూనియన్ లో చేరటం జరిగింది.

ఈ సమావేశానికి ప్రాజెక్టులోని అన్ని సెక్టారుల నుండి టీచర్లు, ఆయాలు హాజరయ్యారు. పాల్గొన్న అందరూ కూడా జీతాల సమస్య ప్రధానంగా లేవనెత్తారు. నెలల తరబడి జీతాలు అందటం లేదు అధికారులని పదేపదే కలిసినప్పటికీ హామీలు ఇస్తున్నారే తప్ప సమస్య మాత్రం పరిష్కరింపబడటం లేదు. ఇప్పటికయినా అధికారులు ఈ సమస్యపై తగు నిర్ణయం తీసుకోవాలని వారంతా కోరారు.

ఈ సమావేశానికి శ్రామిక మహిళ సమన్వయ కమిటీనుండి శ్రీమతి సరోజగారు, అంగనవాడీ యూనియన్ కోశాధికారి శ్రీమతి వర్ణనిగారు హాజరయ్యారు. శ్రామిక మహిళలు ఎదుర్కొంటున్న సమస్యల, బరుగుతున్న పోరాటాలు, అంగనవాడీ కార్మికులు సంఘటిత పడాల్సిన ఆవశ్యకతను వీరు వివరించటం జరిగింది.

అనంతరం 5 మంది ఆఫీసు బేరర్లు 11 మంది కమిటీ సభ్యులతో నూతన కమిటీ ఏర్పడింది. ఈ కమిటీకి శ్రీమతి భారతి అధ్యక్షురాలిగా, శ్రీమతి మారతీబాయి కార్యదర్శిగా ఎన్నుకున్నారు. సమావేశానికి శ్రీమతి జి. సరోజ అధ్యక్షత వహించారు.

ఆదిలాబాద్ జిల్లా అంగన్ వాడీ కార్యకర్తల మరియు ఆయాలకు రెండు రోజులపాటు తరగతులు నిర్వహించడం జరిగింది. ఈ నెల 14, 15 తేదీలలో నాలుగు అంశాలు పాఠ్యాంశాలుగా చెప్పడం జరిగింది.

1. సమాజ పరిణామంలో స్త్రీ - కా. హేమలతగారు

2. శ్రామిక మహిళలు-అంగన్ వాడీ - కా. హేమలతగారు

3. అంగన్ వాడీ కార్యకర్తల ఆయాల సమస్యలు

- కా. ఎస్. నల్లనారాయణగారు

4. సి.ఐ.టి.యు. విశిష్టత - కా. ఎస్. నల్లనారాయణగారు

బోధించారు. ప్రిన్సిపాల్ గా కా. పి. నాగలక్ష్మి వ్యవహరించారు. క్లాసుల అనంతరం 15వ తేదీ సాయంత్రం కా. నగలక్ష్మి కార్యదర్శిగా రజియా సుల్తాన అధ్యక్షులుగా, కమిటీ సభ్యులుగా రుక్మాభాయి, ఉమాదేవి (వాంకీడి) హరిప్రియ, అనసూయ, (అసిఫాబాద్), సుజాత (కాగ్ నగర్) అన్నపూర్ణ (లక్ష్మిపేట్) లను ఎన్నుకోవడం జరిగింది. మరో 4 ప్రాజెక్టుల నుండి నలుగురిని కో ఆప్ట్ చేసుకోవలసి ఉన్నది.

రెండురోజుల పాటు జరిగిన క్లాసులకు ఐదు ప్రాజెక్టుల నుండి 42 మంది కార్యకర్తలు ఎనిమిది మంది ఆయాలు మొత్తం 50 మంది హాజరై నారు.

పారిశ్రామిక వినిమయ ధరల సూచీ (1982 - 100 పాయింట్లు పునాదిపై)

	ఆగస్టు 1992	సెప్టెంబరు 1992	1960 - 100 లింకింగ్ ప్యాక్యర్
ఆలిండియా	242	243	4.93
గూడూరు	241	244	4.33
గుంటూరు	246	246	5.60
హైదరాబాద్	232	230	5.23
విశాఖ	234	242	-
వరంగల్	246	247	-
కొత్తగూడెం	250	245	-
రాష్ట్ర సిరీస్			
విజయనగరం	224	224	
రాజమండ్రి	242	240	
విజయవాడ	239	240	
ఆదోని	263	263	
ఎస్.ఎస్.బి.	249	247	
ఎం.జి.బి.	235	233	

గంగాధర రెడ్డిని నమ్ముకొని నట్టేట మునిగిన చిట్టివలస జూట్ మేనేజ్మెంట్

విశాఖపట్నం జిల్లాలోని చిట్టివలస జూట్ మిల్లులో గంగాధరరెడ్డి విద్రోహ ఒప్పందానికి నిరసనగా ఆరు వేలమంది కార్మికులు 72 రోజులనుంచి నిరసాధిక సమ్మెలో వున్నారు. కార్మికుల కడుపులు మాడి కాళ్ళవద్దకు వస్తారని ఆశించిన మేనేజ్మెంటు ఆశలు అడియోశలయ్యాయి. గంగాధరరెడ్డి కొద్దిమందిని తెచ్చినా ఉద్యోగాలు ఇస్తామని ఆశచూపి నిరుద్యోగులలో వనిచేయించవచ్చునని యాజమాన్యం వేసిన ఎత్తులు కూడా చిత్తయిపోయాయి. యాజమాన్యం పాచికలు పారకుండా చేస్తున్నందుకే సి.ఐ.టి.యు. పై అక్కినుతో యాజమాన్యం పత్రికా ప్రకటనలు విడుదల చేస్తున్నది.

1975 నుంచి ఒప్పందాల వివరాలు యిచ్చేందుకు యాజమాన్యం చాలా శ్రమ తీసుకుంది. ఇదే సమయంలో యాజమాన్యం 'కళ్ళున్నా చూడలేని కబోది పక్షి' లాగా కార్మిక ఉద్యమాల చరిత్రను చూడలేకపోయింది. 1967లో వల్లభరావుతో తప్పుడు ఒప్పందం చేసుకొని కరువుభత్యం పెరిగినా కార్మికులకు కరువుభత్యం చెల్లించనక్కరలేదని సంతకం చేయించుకుంది. చివరకు లేబరు యూనియన్ వల్లభరావును తొలగించవలసివచ్చింది. నేడు వున్న హక్కులను పూడబెరికెంచేటట్లు గంగాధరరెడ్డితో విద్రోహ ఒప్పందం చేశారు. ఆనాడు గాని, ఈనాడు గాని కార్మికులు ఈ ఒప్పందాలను ఎదుర్కోవడం కార్మిక చైతన్యానికి తార్కాణం. నాయకులను కొనేసి తమ పబ్బం గడుపుకోవాలని చేసిన యాజమాన్య కుట్ర మరోసారి బయట పడింది.

కార్మికులపై ఫిరంగి పని భారం పెంచి తమ లాభాలు పెంచుకోవాలని చూస్తూ జూట్ పరిశ్రమకు నష్టాలు వస్తున్నాయని యాజమాన్యం మొనరికన్నీరు కారుస్తున్నది. గత ఐదు సంవత్సరాల నుంచి బ్యాలన్స్ షీట్లు ప్రకటించమని ఎన్నిసార్లు బహిరంగంగా నవాల్ చేసినా నేటికీ నోరు మెదపలేదు.

జూట్ మిల్లుకు యజమానిగా వున్న కె.కె. బజోరియా జూట్ మిల్లల ఆదాయంతో నేడు ఇంజనీరింగ్ మరియు ఇతర మిల్లల యజమాని అయ్యాడు. గత సంవత్సరం కంటే ఈ సంవత్సరం 15% ఆదాయం పెంచుకున్నాడు. రు. 8.08 కోట్లు ఆదాయం వచ్చి విల్లార్డ్ ఇండియా (చిట్టివలస గ్రూపు సంస్థ) మంచి లాభాలతో నడుస్తున్నట్లు ప్రకటించాడు.

జీతాలు బాగా పెంచామని చెబుతున్న యాజమాన్యం, గంగాధరరెడ్డి బెంగాల్ కార్మికులకు, ఆంధ్రాలో అదే పని చేస్తున్న జూట్ కార్మికులకు నెలకు రు. 300/- పైగా తేడా వున్న విషయాన్ని తెలిపేకూడా "మజ్జిగకు

వచ్చి ముంత దాచినట్లుగా" దాచింది. ఒక్క కరువుభత్యంలోనే పెంచిన దానితో నవో పాయింటుకు రు. 1-50 పై. చిట్టివలస కార్మికులకు అందుతుండగా బెంగాల్ లో పాయింటుకు రు. 1.75 లు అందుతున్నది.

తప్పుడు ప్రకటనలు చాలించి విద్రోహ ఒప్పందాన్ని మార్చి, లాకౌట్ ఎత్తివేసి మిల్లును సక్రమంగా నడిపించమని యాజమాన్యాన్ని సి.ఐ.టి.యు. హెచ్చరిస్తున్నది.

జూట్ కార్మికుల ప్రదర్శన

రాష్ట్రంలోని జూట్ కార్మికులు బెంగాల్ ఎగ్రిమెంటు అన్ని ఫ్యాక్టరీలలో అమలు చేయాలని పూర్వం నుండి కొనసాగుతున్న గుంటూరు, రాజమండ్రి, విశాఖపట్టణాలలో ఉన్న జీవన వ్యయ సూచిక సగటు పాయింట్స్ వద్దతిని మార్చరాదని, చిట్టివలసలో గంగాధర రెడ్డి అగ్రిమెంటును రద్దు చేయాలని, ఏలూరు జూట్ ఫ్యాక్టరీ లాకౌట్ ను ఎత్తివేయాలని మొదలైన డిమాండ్స్ లో రాష్ట్రవ్యాప్తంగా వచ్చినటువంటి కార్మికులు 23-11-1992 ఉదయం 11 గం.ల నుండి సాయంత్రం 3-30 గం.ల వరకు హైదరాబాద్ లో సెక్రటేరియట్ వద్ద ధర్నా నిర్వహించారు. ఈ ధర్నాను ద్వేషించి సి.ఐ.టి.యు. నాయకులు, సి.హెచ్. నరసింగరావు, అజయ్ కుమార్, ఎ.ఐ.టి.యు.సి. విజయకుమార్, ఐ.ఎఫ్.టి.యు. టి. ప్రసాద్, టి.ఎన్.టి.యు.సి. తదితరులు ప్రసంగించారు.

పై సమస్యలపై కార్మికమండలితో 23-11-92 ఉదయం చర్చలు జరిగాయి. ఈ చర్చలలో సి.ఐ.టి.యు. రాష్ట్ర ఉపాధ్యక్షులు అల్లూరి సత్యనారాయణ మరియు సి.హెచ్. నరసింగరావు (ఎ.ఐ.టి.యు.సి), విజయకుమార్, డి. రామారావు (ఏలూరు) తదితరులు పాల్గొన్నారు.

జిల్లా కౌన్సిలు నిర్ణయాలు

పశ్చిమగోదావరి జిల్లా సి.ఐ.టి.యు. జిల్లా కౌన్సిల్ సమావేశం (ఆకివీడు) నవంబరు 14, 15 తేదీలలో కాళి కొల్లా వెంకటరత్నం గారి అధ్యక్షతన జరిగినది. సి.ఐ.టి.యు. రాష్ట్ర అధ్యక్షులు కాళిపర్తి సత్యనారాయణ సమావేశానికి హాజరై కేంద్ర సూతన ఆర్థిక, పారిశ్రామిక విధానాల వల్ల కార్మికులకు ప్రజలకు ఎదురైన తీవ్రపరిస్థితులను వివరించారు. సి.ఐ.టి.యు. తక్షణ కర్తవ్యాలను తెలియజేశారు. జిల్లా కార్యదర్శి కాళి అల్లూరి సత్యనారాయణ గత సంవత్సర కాలంలో జరిగిన కార్యకలాపాలను వివరించారు. రాబోయే సంవత్సర కాలంలో చేయవలసిన కర్తవ్యాలను గురించి వివరించారు.

కార్మికలోకం 200 కాపీలను పెంచాలని, సి.ఐ.టి.యు నిధి, అనుబంధ రుసుము, రిటర్న్స్ మార్చి ఆఖరు నాటికి పూర్తి చేయాలని, కార్మికులకు రాజకీయ శిక్షణ తరగతులు నిర్వహించాలని నిర్ణయాలు తీసుకున్నారు.

జాతీయ రంగం

ఆయోధ్య వివాదం మళ్ళీ మొదటికి వచ్చే సూచనలు కనబడుతున్నాయి. విశ్వహిందూ పరిషత్, బి.జె.పి. లతోను, బాబ్రిమసీద్ సంగక్షణ కమిటీలోను ప్రధానమంత్రి వరుసగా సమావేశాలు జరిపారు. మూడు నెలల గడువులోపల వివాదం పరిష్కారం కాకపోతే తాము నవంబరు ఆఖరునుండి ఆలయనిర్మాణానికి పూనుకుంటామని, అందుకు మసీదును పడగొడతామని వి.వి.హెచ్.పి. ఆల్టిమేటం ఇచ్చింది. కాని ఈ చర్యలలో ఎక్కడా పరిష్కార సూచనలు కనబడలేదు. మేం కోర్టు తీర్పు ఎల్లావున్నా తాము ఆలయాన్ని విర్మించి తీరుతామని వి.హెచ్.పి, బి.జె.పి, సాధువులు పదేపదే ప్రకటనలు గవిస్తున్నారు. డిశంబరు 6న తాము కరసేవ ప్రారంభిస్తామని వీరు ప్రకటించారు. మార్క్సిస్టు పార్టీ ఇతర వామపక్ష లోకక పార్టీలు ఉభయపక్షాల మధ్య పరిష్కారం కుదరకపోతే మసీదుతో సహా వివాదాస్పద స్థలాన్నంతటినీ కేంద్ర ప్రభుత్వం అజమాయిషీ లోకి తీసుకోవాలని కోరినది. కేంద్ర ప్రభుత్వం యింకా పూగిసలాట వైఖరినే ప్రదర్శిస్తున్నది. బాబ్రిమసీదును వివిధంగానూ పడగొట్టసీయమని, కరసేవను సాగించసీయమని ప్రధాని పి.వి. ఒక ప్రకటన చేశాడు. లేదు అల్లా చెప్పలేదని కాంగ్రెసు జనరల్ సెక్రటరీలు ప్రకటిస్తున్నారు. ప్రభుత్వం గనక వామపక్షాలు, నేషనల్ ఫ్రంట్ సూచించిన రీతిగా వివాదాస్పదస్థలాన్ని తమ అజమాయిషీలోనికి తీసుకోకపోతే తిరిగి 1990 చరిత్ర పునరావృతమయ్యేట్లు వున్నది.

మార్క్సిస్టు పార్టీ తదితర వామపక్షాలు, ఇతర లోకక శక్తులు కలిసి లక్నోలో బ్రహ్మాండమైన ప్రదర్శనను నిర్వహించారు. దీనికి లోగడ యు.పి. ముఖ్యమంత్రిగావున్న ములాయంసింగ్ కూడా హాజరయినాడు. ములాయంసింగ్ హాజరవుతున్నందున వి.పి. సింగ్ గైరుహాజరయినాడు.

నవంబరు 5వ తేదీన అఖిలభారత ప్రజాతంత్ర మహిళా సమాఖ్య అఖిలభారత మహిళా సమాఖ్య మరొక అఖిలభారత మహిళా సంస్థలు కలిసి నవంబరు 5వ తేదీన లక్నోలో మరో బ్రహ్మాండమైన మహిళల ప్రదర్శనను జరిపినవి.

ఈ విధంగా వామపక్షాలు, ప్రజాతంత్ర లోకకశక్తులు, మహిళలు, ఈ ఆయోధ్య వివాదం శాంతియుతంగా పరిష్కరింపబడడానికి దేశ వ్యాప్తమైన పురస్కారాలు నిర్వహిస్తున్నారు.

సెక్యూరిటీల కుంభకోణాల గురించి జాయింట్ పార్లమెంటరీ కమిటీ సాగించే విచారణలో అనేకమైన ముఖ్య విషయాలు బయటకు వస్తున్నాయి. ఈ కుంభకోణానికి అంతటికీ మూలం కేంద్రప్రభుత్వ ఫైనాన్స్ శాఖ, రిజర్వు బ్యాంకుల అంక్ష్యం, పుదాసీనత తోడ్పాటులేనని బహిర్గతమైనవి. ఈ కుంభకోణాలను గురించి కేంద్ర ప్రభుత్వ ఫైనాన్స్ శాఖకు, రిజర్వు బ్యాంకుకు ఏడాది ముందు నుంచి తెలిసినా అవి ఏమీ పట్టించుకోలేదని తేలుతెల్లమైనది. ఇంకా ముఖ్యమైన పాత్రధారులు రిజర్వు బ్యాంకు గవర్నరు వెంకటరమణ, ఫైనాన్స్ శాఖ అధికారులు శ్రీమతి గీతా కృష్ణన్, హర్షద్ మెహతా, భూపేష్ లాల్ మున్నగువారిని విచారించవలసి వుంది. ఈ విచారణ పూర్తవడానికి యింకా కొంతకాలం పట్టవచ్చు. ఈ విచారణ పూర్తయ్యేసరికి యింకా ఎంతమంది మహానుభావులు బయటకొస్తారో చూడాలి.

ఇందిరా కాంగ్రెసు ఎంతగా కుచ్చి పోయివుందో ఎన్ని అంతర్గత పోరాటాల ఫలితంగా బలహీన పడుతోందో ఈ నెల రోజులలో జరిగిన చరిత్రయే తెలియజేస్తోంది. ఆంధ్రప్రదేశ్ ముఖ్యమంత్రిగా శ్రీ జనార్దన్ రెడ్డి సెప్టెంబరు 29న రాజీనామా చేస్తే ప్రజా తంత్ర పద్ధతులలో రెజిస్ట్రేషన్ పార్టీ పద్ధతిలో నాయకుని ఎనుకోవటం కాకుండా ప్రధానమంత్రి నిర్ణయానికి వదిలివేయడం ఆయన నాన్ని నాన్ని చివరకు శ్రీ విజయ భాస్కరరెడ్డిని ముఖ్యమంత్రిగా నియమించడం ఆయన అక్టోబరు 7వ తేదీన ముఖ్యమంత్రి పదవిని స్వీకరించడం జరిగింది. అనేకమంతులు రాజీనామా ఇచ్చారు. మెజారిటీ ఎమ్.ఎల్.ఎ. లు బంగారప్ప దిగిపోవలసిందేనని అన్నారు. అయినా ఆయన దిగిపోలేదు. కొందరు కాంగ్రెస్ అధినాయకులు వచ్చి రాష్ట్రంలో విచారణ జరిపి ఆయన అవివేచి కుంభకోణంలో గొంతువరకు కూరుకుపోయి వున్నాడని తేల్చారు. కాంగ్రెసు అధ్యక్షుడు పి.వి. ఆయనను దిగిపొమ్మన్నాడు. నీవు చెప్తే నేనెందుకు దిగిపోవాలి మా రాష్ట్రంలో మా వాళ్ళందరినీ సంప్రదించి నిర్ణయిస్తానన్నాడు బంగారప్ప. అయితే ఆయన సన్నిహితులు సలహాలు ఇచ్చినందున దిగిపోవడానికి అంగీకారం చూపాడు. అయినా కొత్త ముఖ్యమంత్రి ఎన్నుకోవడం, 16వ తేదీ వరకు జరగలేదు. డజను మంది నేనంటే నేనని ముందుకు వస్తున్నారు. మళ్ళీ పి.వి.కే కర్నాటక ముఖ్యమంత్రిని నిర్ణయించే అధికారాన్ని కట్టబెట్టడం జరుగుతుంది.

ఇక కేరళ ముఖ్యమంత్రి కరుణాకరన్ మీద దాడి ముమ్మరమైంది. ఈయన రోజులు దగ్గర పడుతున్నాయని పత్రికల వార్తలు.

కొమ్మలన్నీ విరిగిపోతుంటే మొదలు ఎంతకాలముంటుంది!

ఆంధ్రప్రదేశ్ లో కాంగ్రెస్ ప్రభుత్వం అనుసరించే విధానాలకు వ్యతిరేకంగా అసమ్మతి ప్రకటించడానికై నవంబరు 2వ తారీఖున రాష్ట్ర రాజధాని హైదరాబాద్ లో బ్రహ్మాండమైన ప్రజాప్రదర్శన జరిగింది. దీనిని మార్క్సిస్టు పార్టీ ప్రజాపంథాపార్టీలు సంయుక్తంగా నిర్వహించినవి. పి.పి.ఐ. ముందుగా అంగీకరించింది. తెలుగుదేశమూ ప్రదర్శనకు అంగీకరించింది. కానీ ప్రజా పంథా వుంటే తాను కలవనన్నది. తెలుగుదేశం లేకుండా తాము జేరమని పి.పి.ఐ. అన్నది. అందువల్ల ఈ రెండు పార్టీలే చివరకు ఈ ప్రదర్శనను నిర్వహించాయి. ఊహించిన దానికన్నా కూడా ప్రజలు ప్రదర్శనలో పాల్గొన్నారు. రాష్ట్రం నలుమూలల నుండి అన్ని జిల్లాలనుండి స్త్రీలు, పురుషులు, వృద్ధులు, బాలురు తండోపతండాలుగా వచ్చి ఈ ప్రదర్శనలో పాల్గొన్నారు. అనేక జిల్లాల నుండి కళాకారుల దళాలు వచ్చి ప్రజలను ఉర్రూతలూగించే ప్రదర్శనలిచ్చినవి. కోయల నృత్యం, మున్నగునవి సారావ్యతిరేక ప్రదర్శన రంజింపజేసినవి.

సభకు మార్క్సిస్టు పార్టీ అగ్రనాయకులు కామ్రేడ్ ఎల్.బి. గంగాధరరావుగారు అధ్యక్షత వహించగా, మార్క్సిస్టు పార్టీ ప్రధానకార్యదర్శి హరికిషన్ సింగ్ సుర్జిత్ ప్రధానోపన్యాసం గావించారు. మార్క్సిస్టు పార్టీ కేంద్ర కమిటీ సభ్యులు పూటూరి హనుమంతరావు, కొరటాల సత్యనారాయణగారలు, వ్యవసాయకార్మిక సంఘం అధ్యక్షులు కామ్రేడ్ పాటూరి రామయ్యగారు, పార్లమెంటు సభ్యులు కామ్రేడ్ బి.ఎన్. రెడ్డిగారు, ప్రజాతంత్ర అగ్రనాయకులు కామ్రేడ్ మాదాల నారాయణస్వామి, వెంకటరామయ్య, కృష్ణారెడ్డిగార్లు వుపన్యసించారు.

తరువాయి భాగం 15వ పేజీలో

కార్మిక ఉద్యమంలో ఒక మైలు రాయి అఖిల భారత

*** అసంఘటిత రంగ కార్మికుల సదస్సు ***

పశ్చిమ బెంగాల్ పారిశ్రామిక ప్రాంతమైనటువంటి హవీ హట్టిలో నవంబరు 1 నుండి 3 వరకు సి.ఐ.టి.యు. ఆధ్వర్యంలో అసంఘటిత రంగ కార్మికుల సదస్సు జరిగింది. 1992 మే లో ఢిల్లీలో జరిగిన అసంఘటిత రంగ కార్మికుల కో-ఆర్డినేషన్ కమిటీ సమావేశం ఈ సదస్సు జరపాలని నిర్ణయించింది. దేశ నలుమూలల నుంచి అసంఘటిత రంగ కార్మిక నాయకులు 400 మంది సదస్సుకు ప్రతినిధులుగా హాజరయ్యారు. అసంఘటిత రంగ కార్మికుల సమస్యల పరిష్కారానికై దేశవ్యాప్త ఉద్యమానికి ఈ సదస్సు నాంది పలికింది. దేశ వ్యాప్తంగా వున్న అసంఘటిత రంగ కార్మికుల సమస్యలు చర్చించడానికి సదస్సు జరగడం ఇదే ప్రప్రథమం. కేంద్ర ప్రభుత్వం తమ నూతన ఆర్థిక పారిశ్రామిక విధానాల పేరిట కార్మికులపై అసంఖ్యాకమైన దాడులను ప్రారంభించిన ఈ సందర్భంలో ఈ సదస్సు మరింత ప్రాధాన్యతను సంతరించుకున్నది.

ఆహ్వాన కమిటీ చైర్మన్ కా సుభాష్ చక్రవర్తి ప్రతినిధులకు ఆహ్వానం పలికారు. సి.ఐ.టి.యు. అఖిల భారత ప్రధాన కార్యదర్శి కా ఎం.కె. హంథే ప్రతినిధులను ఉద్దేశించి ప్రసంగించారు. దేశంలో ఆత్యధిక సంఖ్యలో వున్న అసంఘటిత రంగ కార్మికులు ఉత్పత్తిలో ప్రధానపాత్ర వహిస్తున్నా వారికి గుర్తింపు లేదని, ఈ కార్మికులను రానున్న కాలంలో సంఘటితపర్చి ఎప్పుడో బ్రిటిష్ వారు వాడకంలోకి తెచ్చిన “అసంఘటిత” అనే పేరును తొలగించాలని, అదే ఈ సదస్సు ఉద్దేశం అని చెప్పారు. ఈ పలువు చాలా సులభమే కాని అసంఘటిత రంగ కార్మికులను దేశ వ్యాప్తంగా ఐక్యం చేయడం అంత సులభం కాదని, అయితే అదేగాని జరగకపోతే కేంద్రప్రభుత్వ దాడులకు అతి ఎక్కువగా గురి అవుతున్న ఈ కార్మికులకు విముక్తి ఉండదని చెప్పారు. దేశంలో ప్రభుత్వ లెక్కల ప్రకారమే 27 కోట్లుగా ఉన్న ఈ కార్మికులు నిత్య దరిద్రానికి గురి అవుతున్నారు. కనీస వేతన చట్టం అమలులో వున్నా వారికి దరిద్రరేఖకు దిగువనే వేతనాలు నిర్ణయించబడుతున్నాయని అన్నారు. ఈ కార్మికుల కోసం జాతీయ విధానం తీసుకురావాలని ఈ సదస్సు డిమాండ్ చేయాలని ఆయన అన్నారు.

దేశ స్వావలంబన కోసం, ఆర్థిక అభ్యున్నతి కోసం ప్రారంభించబడిన ప్రభుత్వ సంస్థలను మూసివేయడం చిన్న పరిశ్రమలలోకి బడా పెట్టుబడిదారులను అనుమతించడంవంటి కేంద్రప్రభుత్వ చర్యలు అసంఘటిత రంగాన్ని మరింత దెబ్బతీసేవిగా వున్నాయి. ఇప్పటికే మూతబడి వున్న 2 లక్షల 50 వేల పరిశ్రమలను తెరవాడానికి ఎటువంటి చర్యలూ ఈ ప్రభుత్వం చేపట్టలేదు. ఈ పరిశ్రమల్లో పనిచేస్తున్న కార్మికులు ప్రభుత్వ లెక్కల ప్రకారం 26 కోట్ల 89 లక్షల మంది వున్నారు. వీరికి ఇచ్చే కనీస వేతనం ఒకపూట తిండికి కూడ సరిపాడు “అవసరానికి తగిన వేతనం” కొంతకాలంగా డిమాండ్ చేస్తున్నా దీని కొరకు దేశవ్యాప్త ఉద్యమం

చేపట్టబడలేదు. పట్టణ ప్రాంతాలలో ఏడాదికి రూ. 12 వేలు, పల్లె ప్రాంతాలలో రూ. 10 వేలు ఆదాయం వున్నవారు దరిద్ర రేఖకు ఎగువన వున్నట్లు ప్రభుత్వం పరిగణిస్తున్నది. అసంఘటిత రంగ కార్మికుల కనీస వేతనం దీని దరిద్రాపులకు కూడ రాదు. వీరికి పెరుగుతున్న ధరలకు అనుగుణంగా కరువుభత్యం చెల్లించడం లేదు. దీనిని బట్టే ఈ ప్రభుత్వ చిత్తశుద్ధి ఏమిటో అర్థం అవుతున్నది. ఈ కార్మికులు ఎప్పుడూ దరిద్రులుగానే వుండాలని ప్రభుత్వం నిర్ణయించిందన్నమాట. తమ చాలీచాలని జీతాలతో బ్రతుకులు ఈడ్చులేక తమ పిల్లలను కూడా కూలికి పంపాలివస్తున్నది. ఐ.ఎల్.ఓ. అభిప్రాయం ప్రకారం ప్రపంచంలోకెల్లా ఎక్కువమంది బాల కార్మికులు భారతదేశంలోనే వున్నారు. 1983 నేషనల్ శాపిల్ సర్వే ప్రకారం 174 లక్షల మంది, రీసెర్చి గ్రూపు ఆఫ్ బరోడా లెక్కల ప్రకారం 440 లక్షలమంది బాల కార్మికులు ఉన్నట్లు నిర్ధారించారు. వీరంతా అసంఘటిత రంగంలో పనిచేసే కార్మికుల ముద్దుబిడ్డలే. బాల కార్మికులకు దోపిడి నుండి రక్షణ కల్పించే ఆర్టికల్ 39 ఇ మరియు ఎఫ్ కేవలం అలంకారప్రాయంగా మిగిలి వున్నవి. ఈ సమస్య చాలా సున్నితమైనటువంటిది, కాని మనం దీనిని జాగ్రత్తగా పరిశీలించాలి.

ఈ రంగంలో పనిచేసే మహిళలు విపరీతమైన దోపిడీకి గురవుతున్నారు. సమాన పనికి సమాన వేతనం ఆచరణలో శుద్ధ బూటకంగా మిగిలింది. ఐ.ఎల్.ఓ. భాగస్వామి అయినటువంటి భారత ప్రభుత్వమే ఐ.ఎల్.ఓ. కన్వెన్షన్ తీర్మానాలను ఉల్లంఘిస్తున్నది. ఐ.ఎల్.ఓ. కన్వెన్షన్ 45, 89 ల ప్రకారం ఆడవారిని రాత్రి షిఫ్టులలో, అండర్ గ్రౌండ్ లో పనిచేయించడం నిషేధము కాని ప్రభుత్వ సంస్థలే వీటిని వాటించడం లేదు; వీరికి కనీసం ప్రసూతి సెలవులు కూడా నిరాకరించబడుతున్నవి. నిర్మాణ పనులలో పాల్గొన్నటువంటి మహిళా కార్మికులకు సరైన వేతనాలుగాని, ఇతర సౌకర్యాలగాని లేవు, కాంట్రాక్టర్ల దయాదాక్షిణ్యాలపై ఆధారపడి బ్రతకవలసి వస్తున్నది. కా. బి.టి.ఆర్. ప్రతి సందర్భంలోను మహిళా కార్మికుల సమస్యలను మనకు గుర్తు చేస్తుండేవారు. స్త్రీ కార్మికులు అధిక సంఖ్యలో వున్నటువంటి అసంఘటిత రంగ ట్రేడ్ యూనియన్లు వీటి కొరకై పోరాడవలసిన అవశ్యకత ఎంతైనా వున్నది. దేశానికి ఆశాజనకమైనటువంటి భావిరాన్ని అందించవలసిన మహిళల పట్ల వివక్షత చూపడం భవిష్యత్తులో పెద్ద ప్రబాదానికి దారి తియ్యవచ్చు.

అసంఘటిత రంగ కార్మికులు వ్యవసాయంతో సంబంధాలు వున్నవారే. వ్యవసాయ కార్మికులు కూడా ప్రభుత్వదాడికి గురవుతున్నారు. వీరికి ఏడాదిలో కొద్ది రోజులు మాత్రమే పని వుంటుంది. అతి కొద్ది వేతనాలతో బ్రతుకును ఈడ్చుతున్నారు. ఈ కార్మికులను కూడా కలుపుకొని వారి కోర్కెల కోసం కలిసి, కృషి చేసినట్లైతే మనం మరిన్ని విజయాలు సాధించవచ్చును.

ఈ అఖిల భారత సదస్సు ఈ క్రింది డిమాండ్లను రూపొందించింది.

డిమాండ్స్

1. కనీస వేతన చట్టాన్ని భారత రాజ్యాంగంలో 9వ షెడ్యూల్ లో చేర్చాలి.
2. 15వ లేబర్ కాన్ఫరెన్స్ నిర్ణయం ప్రకారంగా ధరలు సూచి 800 (1960) వద్ద అవసరానికి తగిన వేతనం రు. 1,250/- లు గా నిర్ణయించాలి.
3. కరువుభత్యం పాయింట్ కి రు. 2/- లుగా నిర్ణయించి చెల్లించాలి.
4. ఇంటి అద్దె సౌకర్యం కల్పించాలి.
5. కనీస వేతన చట్టాన్ని అమలు చేయని యజమానులపై కఠిన చర్యలు తీసుకోవాలి.
6. ఆడవారికి సమాన వేతనం ఇవ్వాలి.
7. స్త్రీ కార్మికులకు, బాల కార్మికులకు ప్రత్యేక సంరక్షణ చర్యలు చేపట్టాలి.
8. అన్ని క్యాబినెట్, ఎన్.ఎమ్.ఆర్., రోజాకూలీ, వర్క్ చార్జ్డ్ తాత్కాలిక తరగతి కార్మికులను 150 రోజుల పని దినాల తరువాత పర్మినెంట్ చేయాలి.
9. ఐ.ఎం.ఎఫ్. ప్రపంచబ్యాంకులు నిర్దేశించిన పారిశ్రామిక ఆర్థిక విధానాలకు స్వస్తి చెప్పాలి.
10. భారత పరిశ్రమలలోకి విదేశీ పెట్టుబడిదారులను ప్రవేశించడానికి అనుమతివ్వరాదు.

ఈ కోర్కెల సాధన కోసం దేశవ్యాప్తంగా ఈ క్రింది కార్యక్రమాలను చేపట్టాలని సదస్సు నిర్ణయించింది.

1. ప్రాంతీయస్థాయి, జిల్లాస్థాయి, రాష్ట్రస్థాయి, జనరల్ బాడి మీటింగులు.
2. సంతకాల సేకరణ.
3. బ్యాడ్జీలు ధరించుట, డిమాండ్స్ పీక్ పాటించుట.
4. జిల్లా న్యాయమూర్తి, జిల్లా కేంద్రం ముందు ప్రదర్శనలు రాష్ట్రవ్యాప్త ర్యాలీ గవర్నర్, లేబర్ మినిష్టర్లకు మెమోరాండం ఇవ్వడం.
5. సెంట్రల్ గవర్నమెంట్ లేబర్ మినిష్టరుకు మెమోరాండం సమర్పించడం.
6. అంతర్జాతీయ సమ్మె తేదీ నిర్ణయించడం.

దేశ సమైక్యతకు ముప్పు వాటిల్లే విధంగా మత ఛాందసవాదులు చేస్తున్న ప్రచారాన్ని, చర్యలను తిప్పి కొట్టాలని ఆనంఘటిత రంగ కార్మికులను సదస్సు హెచ్చరించింది.

సదస్సు ప్రారంభ దినం జరిగిన ప్రదర్శనలో కార్మికులు వేలాది సంఖ్యలో పాల్గొన్నారు. అరుణ పతాకాలతో నగరం వీధి, వీధి అలంకరించబడింది. కేంద్ర ప్రభుత్వ కార్మిక వ్యతిరేక విధానాలకు పెల్లుబికిన నిరసన మారుమ్రోగింది. సామ్రాజ్యవాద శక్తులను ఎదిరిస్తామని, సోషలిస్టు క్యూబాను రక్షించుతామని ప్రదర్శకులు వివాదాలు యిచ్చారు.

ప్రదర్శనను ఉద్దేశించి పశ్చిమబెంగాల్ ముఖ్యమంత్రి కా జ్యోతిబసు,

సి.ఐ.టి.యు. అఖిల భారత ప్రధాన కార్యదర్శి కా యం.కె. పాంథే, కార్యదర్శి కా పి.కె. గంగూలీ, పశ్చిమ బెంగాల్ సి.ఐ.టి.యు. రాష్ట్ర కార్యదర్శి చిత్తబ్రత మజుందార్ ప్రసంగించారు.

యం.బి. రాధాకృష్ణన్, ఎఫ్

13వ పేజీ తరువాయి భాగం

ఈ ప్రదర్శన ఈ రెండుపార్టీలలోను అత్యుత్సాహాన్ని కలిగించటమే కాగ, ప్రభుత్వం యొక్క ప్రజావ్యతిరేక విధానాలను ప్రజలు ఏ విధంగా వ్యతిరేకిస్తున్నారో తేటతెల్లం చేస్తున్నది.

ఈ ప్రదర్శనలో ఈ క్రింది కోర్కెలను ప్రజలు నినదించారు.

నవంబర్ 2 ప్రదర్శన - కోర్కెలు

- సీలింగ్ చట్టాన్ని సవరించాలి.
- మిగులు భూములను, ప్రభుత్వ భూములను పంచాలి.
- పేదల ఆక్రమణలో వున్న భూములకు పట్టాలివ్వాలి.
- చెట్టు పట్టాలివ్వాలి.
- సముద్రతీర బంజరులను పేదలకు పంచాలి.
- భూ సమస్యపై హైదరాబాద్ వర్క్ షాప్ సిఫార్సులను అమలు చేయాలి.
- వ్యవసాయ కార్మికుల రక్షణకు సమగ్ర చట్టం తేవాలి.
- కనీస వేతనాలను కట్టదిట్టంగా అమలు చేయాలి.
- అధిక ధరలను తగ్గించాలి.
- నిత్య జీవితావసర వస్తువులన్నింటిని చౌక డిపోల ద్వారా సరఫరా చేయాలి.
- అర్హులైన వారందరికీ రేషన్ కార్డులు ఇవ్వాలి.
- కిలో బియ్యం రు. 2/- ల చొప్పున నెలకు కుటుంబానికి 25 కిలోలు ఇవ్వాలి.
- ఎరువుల ధరలు 1990 ధరలకు తగ్గించాలి.
- వ్యాపార పంటలకు గిట్టుబాటు ధరలు ఇవ్వాలి మార్కెట్ గ్యారంటీ చేయాలి.
- ప్రభుత్వరంగ ప్రైవేటీకరణను విరమించాలి.
- మూసేసిన పరిశ్రమలను తెరిపించాలి.
- ఖాయిలాపడ్డ పరిశ్రమలను ఆదుకోవాలి.
- పెండింగ్ ప్రాజెక్టులకు అనుమతినివ్వాలి.
- ఉద్యోగ నియామకాలపై విశేషం ఎత్తివేయాలి.
- ప్రాధాన్యత ప్రాతిపదికన ప్రాజెక్టు నిర్మాణాన్ని చేపట్టాలి.
- హరిజన, గిరిజన, మహిళా, తదితర బలహీనవర్గాలపై జరుగుతున్న అత్యాచారాలను అరికట్టాలి.
- ప్రజలు, ప్రజా ఉద్యమాలపై పోలీసు జాలుం అరికట్టాలి.
- ఆస్తీపన్ను పెంపుదలను వెంటనే ఉపసంహరించాలి.
- అనావృష్టి ప్రాంతాలను కరువు ప్రాంతాలుగా వెంటనే ప్రకటించి సహాయం అందించాలి.
- సారా పంటలు రద్దు చేయాలి.

10 గుత్త కుటుంబాలు ఎంత వేగంగా పెరిగాయో చూడండి!

స్వాతంత్ర్యం పొందినప్పటినుండి భారతదేశంలో గుత్త కుటుంబాలు అతి వేగంగా తమ ఆస్తులను పెంచుకున్నాయి. గడచిన 40 ఏళ్లలోనే వాటి పెరుగుదల కండ్లు మిరుమిట్లు గొలిపే విధంగా వుంది.

5 గుత్త కుటుంబాలు - తాతా, బిర్లా, థాపర్, సింఘనియా, మఫ్లాట్ - 1951 నుండి 90 వరకు 40 ఏళ్లలోనే పదుల కోట్ల నుండి వేల కోట్ల మేర ఆస్తులు పెంచుకున్నారు.

రెండు గుత్త కుటుంబాలు - మోడి, బజాజ్ - 1965 లో ప్రారంభించి 1990 వరకు 25 ఏళ్లలోనే 120 రెట్లుకు పైగా పోగుచేసుకున్నారు.

మరో రెండు కుటుంబాలు 1975లో ప్రారంభించి 1990 నాటి 15 ఏళ్లలోనే 10 రెట్లు, 50 రెట్లు పెరిగాయి.

అన్నింటికన్నా ఆశ్చర్యంగాలిపే రీతిలో రిలయన్స్ గ్రూపు 1980లో ప్రారంభించి 1990 వరకు 10 ఏళ్లలోనే 20 రెట్లు ఆస్తులు పెంచారు. మిగతా కొమ్ములు తిరిగిన కోటివ్వరులను తలదన్నీ పోయారు.

గుత్త పెట్టుబడులను అదుపుచేసే చట్టాలున్నప్పటికీ ఈ కుటుంబాలు అదుపులను చదును చేసుకుని ఇష్టారాజ్యంగా ఎదాపెదా సంపాదించారు.

ఇంత జరిగినా సంవత్సరం చెందక తమ పెరుగుదలమీద అదుపు ఆజ్ఞలు కూడదని, తొలగించవలెనని, స్వేచ్ఛనివ్వాలని ప్రచారం చేశారు. ప్రభుత్వం మీద వత్తిడి చేశారు.

ఇటు స్వదేశీ గుత్త కుటుంబాలూ, అటు బయటి నుండి విదేశీ గుత్త సంస్థలూ వత్తిడి చేసిన ఫలితంగా ఆ వత్తిడులకు లొంగి భారత ప్రభుత్వం అనేక రాయితీలు కల్పించింది? తన విధానాలు మార్పు చేసింది; ఆంక్షలు నడలించింది.

తాము చెప్పినట్లు వినని ప్రభుత్వాలను పడగొట్టి తలకాయలను మార్చగల గుత్త కుటుంబాలు ఎదిగిన విషయం ఇటీవలి పరిణామాల్లో స్పష్టంగా వెల్లడై నది. వి.పి. సింగ్ ప్రభుత్వాన్ని పడగొట్టటానికి గుత్త సంస్థలు సంచులు కుమ్మరించిన సంగతి అందరూ ఎరిగినదే.

దేశంలో కోట్లాది జనం ఏటేటా దరిద్ర స్థాయికి దిగజారిపోతుంటే వేళ్ళమీద లెక్కపెట్టగలిగిన గుత్త సంస్థలు అడ్డంకులన్నింటినీ తొలగించుకుని పెరుగుతున్నదానిని అడ్డుకునే శక్తి ఈ దేశంలో కార్మిక వర్గానికి వుంది. మరొక సారి దేశ రాజధాని ఢిల్లీలో పార్లమెంటు ఎదుట తన సత్తా ప్రదర్శించబోతున్నది.

(గుత్త సంస్థల సమాచారం - ఆధారం : రాజ్యసభలో 16-3-92న ప్రశ్నలకు సమాధానం)

సంవత్సరం			కోట్లు				
సంవత్సరం			కోట్లు				
1.	తాతా	1951లో	151.60	6.	మోడి	1965లో	11.28
		1980లో	1538.97			1980లో	198.82
		1990లో	8530.93			1990లో	1399.37
2.	బిర్లా	1951లో	65.25	7.	బజాజ్	1965లో	21.14
		1980లో	1431.99			1980లో	179.26
		1990లో	8473.35			1990లో	1391.06
3.	థాపర్	1951లో	8.63	8.	లార్సెన్ అండ్ ట్కో	1975లో	137.69
		1980లో	348.06			1980లో	216.03
		1990లో	2177.15			1990లో	1681.52
4.	జి.కె. సింఘనియా	1951లో	10.14	9.	ఎం.ఎ. చిదంబరం	1975లో	28.05
		1980లో	412.72			1980లో	43.81
		1990లో	2139.00			1990లో	1273.35
5.	మఫ్లాట్	1951లో	16.77	10.	రిలయన్స్	1980లో	166.33
		1980లో	427.54			1990లో	3600.27
		1990లో	1343.55				

యూనియన్ వార్తలు

ఒప్పందం

మంగళగిరి సమీపంలోని శ్రీరామ్ ఆగ్రో ఇండస్ట్రీస్ కార్మికులకు, యాజమాన్యానికి కార్మికసంఘం ఆందోళనా ఫలితంగా వేతన ఒప్పందం కుదిరింది.

ఫలితంగా ఆపరేటర్లు, అసిస్టెంట్ ఆపరేటర్లు, బాయిలర్ ఫైర్ మెన్లు, అటెండర్లు మొదలైన స్కిల్డ్ వర్కర్లకు 1992 ఏప్రిల్ 1 నుండి ప్రస్తుత జీతంపై అదనంగా నెలకు రూ. 160-00లు, హెల్పర్లకు రూ. 120-00 లు ఇవ్వడానికి, అలాగే 1993 సంవత్సరం నుండి ప్రారంభమయ్యే రెండవ సంవత్సరానికి నూతన వేతనంపై అదనంగా రూ. 125-00 ఇవ్వడానికి, రోజువారీ కార్మికులకు రూ. 25-00 దినసరి వేతనం ఇచ్చుటకు అంగీకారం కుదిరింది. కంపెనీలో పనిచేస్తున్న ప్రతి కార్మికునకు బూట్లు, వాషింగ్ - అలవెన్సు ఇచ్చేందుకు కూడా యాజమాన్యం అంగీకరించింది.

ముతా కార్మికులకు ప్రస్తుతం వున్న రేట్లకు అదనంగా మొదటి సంవత్సరం 30%, రెండవ సంవత్సరం 45% ఇవ్వటానికి కూడా యాజమాన్యం అంగీకరించింది.

వేతన ఒప్పందం కుదిరిన అనంతరం జరిగిన సభలో తమ వేతనాలు పెరగటం పట్ల సంతోషం వ్యక్తం చేస్తూ కార్మికులు ఒకరోజు వేతనాన్ని సీ.ఐ.టి.యు. కు విరాళంగా ఇస్తామని ప్రకటించారు.

ఇమ్మం జిల్లా కారేపల్లి హమాల్ కార్మికులు బోనన్ పెంచుకున్నారు. సీ.ఐ.టి.యు. నాయకులు వ్యాపారస్తులతో చర్చలు జరిపి ప్రస్తుత బోనన్పై అదనంగా 60 రూ.లు లభించేట్లు అంగీకరించేశారు.

ఎ.పి.ఎస్.ఇ.బి. లో వెట్టి చాకిరి

ఆదోని డివిజన్ ఎమ్మిగనూరులో విద్యుత్ బోర్డు అజమాయిషీ క్రింద పనిచేయుచున్న శంకర్ రెడ్డి, సి.ఆర్. రాజారెడ్డి ప్రైవేట్ యాజమాన్యం క్రింద పనిచేస్తున్న 33 మంది బిల్లింగ్ క్లర్కులను ఎలాంటి నోటీసులు లేకుండా తొలగించడాన్ని యునైటెడ్ ఎలక్ట్రిసిటీ ఎంప్లాయిస్ యూనియన్ తీవ్రంగా ఖండించింది.

విద్యుత్ బోర్డ్ ఒక్కొక్క సర్వీసుకు బిల్లింగ్ కు రూపాయి వంతన చెల్లించుచున్నది. ఒక్కొక్క బిల్లింగు క్లర్కు నెలకు 2 నుండి 3 వేలవరకు సర్వీసులు బిల్లింగు చేయుచున్నారు. కాని ప్రైవేటు యాజమాన్యం బిల్లింగు క్లర్కులకు ఒక్కొక్కరికీ నెలకు రెండువందలు, మూడు వందలు మాత్రమే ఇస్తూ వారిచే వెట్టి చాకిరి చేయించుకుంటున్నారు. వారి పని పరిస్థితులు మెరుగుపరచాలని, తొలగించిన బిల్లింగు క్లర్కులను తిరిగి నియమించాలని యునైటెడ్ ఎలక్ట్రిసిటీ ఎంప్లాయిస్ యూనియన్ కార్యవర్గం డిమాండ్ చేసింది.

చిరకాలంగా అపరిష్కృతంగా వున్న సమస్యల పరిష్కారాన్ని కోరుతూ కందుకూరులోని ప్రైమరీ టాబాకో పేకర్లు యాజమాన్య వైఖరిని ఖండిస్తూ 600 మంది కార్మికులు సీ.ఐ.టి.యు. నాయకత్వంలో ప్రదర్శన, అనంతరం స్థానిక లేబరు ఆఫీసరు కార్యాలయం వద్ద ధర్నా జరిపారు. కనీసవేతనాలు కూడా ఇవ్వకుండా వారి శ్రమను దోచి చీల్చేస్తూ సమస్యలను పరిష్కరించని యాజమాన్యం కార్మికులు సంఘటితంగా యూనియన్ ఆండల్ ఎదుర్కోవటంతో యూనియన్ అధ్యక్షుడిని, మరి కొంతమందిని అక్రమంగా తొలగించారని కార్మికనాయకులు విమర్శించారు.

పీర్ లెస్ ఉద్యోగుల నిరసన

పీయర్ లెస్ ఉద్యోగుల సమస్యలను పరిష్కరించమని గత తొమ్మిది నెలలుగా కోరుతున్నా ఇంతవరకూ పట్టించుకోని యాజమాన్య వైఖరిని విరసిస్తూ పీయర్ లెస్ ఎంప్లాయిస్ యూనియన్ సెంట్రల్ కమిటీ పిలుపు మేరకు శ్రీ కాకుళం పీయర్ లెస్ ఉద్యోగులు నిరసన కార్యక్రమంలో పాల్గొన్నారు.

పోరంబోకుల్లోని కొబ్బరి చెట్లను అర్దులైన కార్మికులకు ఇవ్వాలి

కాటేనికోన మండల కొబ్బరి దింపు కార్మికుల సర్వసభ్య సమావేశం జరిగింది.

కోనసమీపంలో గల పోరంబోకు స్థలాల్లో లక్షలాది కొబ్బరిచెట్లు ఉన్నాయని, వాటిని అర్దులైన కార్మికులకు, వ్యవసాయ కార్మికులకు ఇవ్వాలని, నిరంతరం చావుతో పోరాడే కొబ్బరికాయలు దింపు కార్మికులకు ప్రభుత్వం ఎక్స్ గ్రేషియా చెల్లించాలని సభ్యులు ప్రభుత్వాన్ని కోరారు. కొబ్బరికాయ దింపు కార్మిక సంఘం జనరల్ బాడీ సమావేశం అమలాపురంలో శ్రీ ముమ్మడివరం ఫాల్గుణ అధ్యక్షతన జరిగినది. శ్రీ ఎ. ఉదయభాస్కర్ వ్యవసాయ కార్మిక సంఘ కార్యదర్శి ప్రసంగించారు. పోరంబోకుల్లోనున్న కొబ్బరిచెట్లను అర్దులైన వ్యవసాయ కార్మికులకు, దింపుడు కార్మికులకు యివ్వాలని ఆందోళన చేయవలసిందిగా కోరారు.

థియేటరు యాజమాన్య కిరాతకం

కార్మికులను కనీస వేతనాలు చెల్లించమని అడిగినందుకు ఉయ్యూరు సీసీ ఎంప్లాయిస్ యూనియన్ అధ్యక్షుడిని థియేటరు యజమాని కొట్టి, తిడుతూ బైటకు గెంటి వేశాడని, యూనియన్ నాయకులు పోలీసులకు ఫిర్యాదు చేశారు.

కార్మికులకు చెల్లించవలసిన కనీసవేతనాలు చెల్లించకుండా, అడిగినందుకు యూనియన్ వారిపై దుర్మార్గంగా దాడి చేయటాన్ని ఉయ్యూరు డివిజన్ సీ.ఐ.టి.యు. కమిటీ తీవ్రంగా ఖండిస్తూ, దాడి చేసిన వారిపై కఠిన చర్యలు తీసుకోవాల్సిందిగా కార్మిక శాఖ అధికారలను, పోలీసు అధికారులను కోరారు.

శిక్షణా తరగతులు

విజయవాడ నగర కమిటీ ఆధ్వర్యంలో 40 మంది అంగన్ వాడీ వర్కర్లకు, ఆయాంకు శిక్షణా తరగతులు జరిగాయి. ఈ తరగతులలో

బోధనాంశాలుగా సమాజ పరిణామంలో ప్రతి ప్రభుత్వ ఆర్థిక విధానాలు - శ్రామిక మహిళలపై ప్రభావం, శ్రామిక మహిళల సమస్యలు - యూనియన్ నిర్మాణం డాక్టరేటు, శ్రీ పి.హెచ్. బాబూరావు, శ్రీమతి జి. జ్యోత్స్నా బోధించారు. విద్యార్థినులు ఈ తరగతులు తమకు ఎంతో ఉపయోగకరంగా ఉన్నాయని అన్నారు.

.....

పాల్వంచలోని స్పాంజి ఐరన్ ఫ్యాక్టరీలో గల ఆఫీసర్లు డి. 12-11-92న ప్రభుత్వరంగాన్ని కాపాడండి - భారతదేశాన్ని రక్షించండి; భారత జాతీయ పరిశ్రమలను ప్రోత్సహించాలి; దేశవ్యాప్తంగా ఒకే కరువుభత్య విధానం కావాలని కోరుతూ బ్యాడ్జిలు ధరించి డిమాండ్ చేశారు. నేషనల్ కాన్ఫెడరేషన్ ఆఫ్ ఆఫీసర్స్ అసోసియేషన్ పిలుపు మేరకు ఈ డిమాండ్ దినం స్థానిక కార్యదర్శి శ్రీ జి.వి. రమణమూర్తిగారి నాయకత్వన జరిగింది.

ఐ.ఇ.పి.ఎల్. యాజమాన్యం

సి.ఐ.టి.యు. పట్ల కక్ష వైఖరి

జీడిమెట్ల పారిశ్రామిక ప్రాంతంలోని ఐ.ఇ.పి.ఎల్. యాజమాన్యం కార్మిక వ్యతిరేక చర్యలకు పాల్పడుతున్నది. కార్మికులు సి.ఐ.టి.యు. లో చేరినందుకు కక్షతో వ్యవహరిస్తున్నది. మమూలుగా ఇవ్వసలిన అడ్వాన్సులు విలిపివేసింది. బోనస్ సమస్యను పరిష్కరించకుండా యూనియన్ తో మాట్లాడటానికి నిరాకరిస్తున్నది. 42 మంది కార్మికులున్న ఆ కంపెనీలో 42 మంది సి.ఐ.టి.యు. లో చేరారు. అయినా కొందరు Hon's నాయకత్వంలోయున్నాడే సాకుచూపుతూ కార్మికులలో చిచ్చు పెట్టేందుకు యత్నిస్తున్నది. కంపెనీలు చిన్న చిన్న సమస్యల మీద ప్రధానకార్యదర్శితో తప్ప ఇతర ఆఫీసు బేరర్లతోనే మాట్లాడుతానని షరతులు విధిస్తూ చిచ్చు పెట్టే ప్రయత్నం చేస్తున్నది. 11-11-92న యాజమాన్యం వైఖరికి నిరసనగా కంపెనీముందు గేట్ మీటింగ్ జరిగింది. యూనియన్ అధ్యక్షులు శ్రీ ఎస్. వీరయ్య మాట్లాడుతూ యాజమాన్యం కార్మిక వ్యతిరేక చర్యలు కొనసాగిస్తే కార్మికులు సహించరని, ప్రతిఘటించక తప్పని పరిస్థితి యాజమాన్యం నృప్తిస్తున్నదని హెచ్చరించారు.

హెచ్.ఎం.టి. కార్మికుల ధర్నా

నూతన ఆర్థిక విధానాలకు, ప్రభుత్వరంగ పై వేటికరణకు నిరసనగా అక్టోబరు 28న హెచ్.ఎం.టి. కార్మికులు కంపెనీ ఎదుట ధర్నా నిర్వహించారు. రోజంతా జరిగిన ధర్నా సి.ఐ.టి.యు., హెచ్.ఎమ్.ఎస్., ఎ.ఐ.టి.యు.సి. ల నాయకత్వంలో జరిగింది. వేతన సవరణ వెంటనే జరగాలని, డి.ఎ. పై ఆంక్షలు విధించరాదని, అధిక ధరలు తగ్గించాలని, మూసవేసిన పరిశ్రమలు తెరిపించాలని కార్మికులు నినదించారు. హెచ్.ఎం.ఎస్. నాయకులు శ్రీ నాయని నర్సింహారెడ్డి ప్రారంభించిన ఈ ధర్నాలో సి.ఐ.టి.యు. నాయకుల శ్రీ బి. రాములు, ఎ.ఐ.టి.యు.సి. నాయకులు శ్రీ టి. బాల్ రెడ్డి ప్రసంగించారు.

ఇదే రోజున బి.హెచ్.ఇ.ఎల్. (ఆర్ అండ్ డి) కార్మికులు నల్లబ్యాడ్జిలు ధరించారు.

భవన నిర్మాణ కార్మికుల ప్రదర్శన

ఆలిండియా బిల్డింగ్ కన్స్ట్రక్షన్ వర్కర్స్ ఫెడరేషన్ పిలుపు మేరకు నవంబర్ 6న నల్లగొండలో 200 మంది భవన నిర్మాణ కార్మికులు సి.ఐ.టి.యు. కార్యాలయం నుండి కలెక్టరు కార్యాలయం వరకు ప్రదర్శన జరిపి ధర్నా నిర్వహించినారు. ధర్నాను ఉద్దేశించి సి.ఐ.టి.యు. జిల్లా కార్యదర్శి కె. యాదగిరిరావు ప్రసంగిస్తూ భవన నిర్మాణ కార్మికులు రక్షణ, బద్రత కొరకు నిర్మాణానికి ఉపయోగిస్తున్న సిమెంట్, ఇనుము, రంగులు మొదలగువాటి ధరలు పెరిగి కార్మికులు పనికోలుపోతున్నారని, మరియు భవనాలు నిర్మిస్తున్న భవన నిర్మాణ కార్మికులకు కనీసం ఇండ్ల స్థలాలు లేక ఇబ్బందులు పడుతున్నారని పేర్కొన్నారు.

అనంతరము కలెక్టర్ కు మమోరాండం సమర్పించగా ఇండ్ల స్థలాలు, రేషన్ కార్డులు ఇవ్వడానికి హామీ ఇచ్చినారు. ప్రదర్శనలో కార్మికులు సమగ్రచట్టం చేయాలని, ఇండ్ల స్థలాలు కేటాయించాలని, రేషన్ కార్డులు ఇవ్వాలని, ప్రభుత్వ ఆర్థిక, పారిశ్రామిక విధానాలకు వ్యతిరేకంగా నినాదాలు చేసినారు. పి. యల్లయ్య, బి. రామాచారి, దశరథ, నాయకత్వం వహించినారు.

సి.ఐ.టి.యు కు విరాళం

సిమెంటు పరిశ్రమబబలో ఇటీవల వేతన ఒప్పందం కుదిరిన సంగతి. కార్మికలోకం పాఠకులకు తెలిసినదే. తమిళనాడు రాష్ట్రంలో సిమెంటు కార్మిక సంఘాలు వేతన ఒప్పందాన్ని అమలు చేయించుకోగలిగారు. ఈ సందర్భంగా సి.ఐ.టి.యు. నిధి వసూలు చేసి అఖిలభారత కేంద్రానికి రు. 5000=00లు రాష్ట్ర యూనియన్లు పంపినవి.

మాగ్నార్క్ కంపెనీ కార్మికుల విజయం

విశాఖ జిల్లా పెందుర్తిలో గల మాగ్నార్క్ కంపెనీలో యాజమాన్యానికి, కార్మిక సంఘానికి వేతన ఒప్పందం కుదిరింది. ఈ ఒప్పందం ప్రకారం ప్రతి కార్మికునికి నెలకు వెయ్యికి తక్కువ కాకుండా జీతం ఉంటుంది. కార్మికునకు రు. 220 చొప్పున జీతం పెరిగింది. నైట్ షిఫ్ట్ ఎంపెన్స్ రు. 3 నుండి 8 రు.లకు పెరిగింది. బోనస్ 8.33 నుండి 10.33 శాతానికి పెంచేందుకు, 93 ఏప్రిల్ నుండి ఇంక్రిమెంటు ఇచ్చేందుకు యాజమాన్యం అంగీకరించింది.

చర్చలలో యూనియన్ గౌరవాధ్యక్షులు శ్రీ అజయ్ శర్మ, అధ్యక్షులు శ్రీ టి. సూర్యనారాయణ కార్యదర్శి శ్రీ ఏ. రాజా పాల్గొన్నారు. కార్మికులు ఈ సందర్భంగా యూనియన్ కు రు. 150/- చొద స.ఐ.టి.యు. కు విరాళంగా ఇచ్చారు.

భవన నిర్మాణ కార్మికుల ధర్నా

భవన నిర్మాణ కార్మికులకు సంక్షమం కోసం సమగ్రమైన చట్టాన్ని రూపొందించాలని కోరుతూ శ్రీ కాకుళం పట్టణంలోని భవన నిర్మాణ కార్మికులు ధర్నా నిర్వహించారు. ప్రమాద భీమా, వృద్ధాప్యపు పెన్షనులు, ఇల్లస్థలాలు కాలనీలలో భవన నిర్మాణ కార్మికులకు ప్రాధాన్యత ఇవ్వాలని, ఇనుము, సిమెంటు, రంగులు, తదితర నిర్మాణ సరకుల ధరలు తగ్గించాలని

వారు డిమాండ్ చేశారు. అనంతరం సంఘప్రతినిధివర్గం సి.ఐ.టి.యు. జిల్లా కన్వీనరు శ్రీ కె. శ్రీనివాసు, స్థానిక శాసన సభ్యులు శ్రీ జి. అప్పారావు సూర్యనారాయణ, జిల్లా జాయింట్ కలెక్టరును కలిసి మెమోరాండం సమర్పించారు.

వేజ్ బోర్డ్ కోసం ప్రదర్శనలు

రామకృష్ణపూర్ : ఆదిలాబాద్ జిల్లా కోల్ బెల్ట్ ప్రాంతం అయిన రామకృష్ణపూర్ లో కోల్ వర్కర్స్ ఫెడరేషన్ (సి.ఐ.టి.యు.) ఆధ్వర్యంలో 12-11-92 కేంద్రప్రభుత్వ నూతన ఆర్థిక విధానానికి వ్యతిరేకంగా 150 మంది కార్మికులచే 9 ఎ జోన్ నుండి డి.ఎం. ఆఫీస్ వరకు ప్రదర్శన జరిగింది. ఈ ప్రదర్శనలో అయిదవ వేజ్ బోర్డ్ కమిటీలో చర్యలు జరపాలని, పెరిగిన కరువుభత్యం ఇవ్వాలని, అధిక ధరలు తగ్గించాలని నినాదాలు ఇచ్చారు.

ప్రదర్శన అనంతరం జరిగిన సభలో సి.ఐ.టి.యు నాయకులు శ్రీ బి. మహేందర్ రావు, శ్రీ పి.ఎస్.ఆర్. చార్ గార్లు మాట్లాడినారు. ఈ ప్రదర్శనకు కా. జెనూలావర్టీన్, కా. వెంకటస్వామిగార్లు నాయకత్వం వహించారు.

శ్రీరాంపూర్

శ్రీరాంపూర్ డివిజన్ లో సుమారు 100 మందిలో ఆర్.కె. 6 నుండి శ్రీరాంపూర్ జి.ఎం. ఆఫీస్ వరకు ప్రదర్శన జరిగినది. ఈ ప్రదర్శనలో అయిదవ వేజ్ బోర్డ్ చర్యలు జరపాలని, పెరిగిన కరువు భత్యం ఇవ్వాలని, కేంద్ర ప్రభుత్వం విధానాలు సశించాలని నినాదాలు చేసినారు.

ఈ ప్రదర్శనకు శ్రీ సింగత్ ఎల్లయ్య, శ్రీ మిడిగెల్లి శంకర్ నాయకత్వం వహించగా సి.ఐ.టి.యు. నాయకులు కా.ఎస్. సత్యనారాయణ గారు మాట్లాడినారు.

సింగరేణి ఒప్పందం

సింగరేణి బొగ్గుగనుల యాజమాన్యానికి సమ్మెనోటీసు యిచ్చిన 5 కార్మిక సంఘ ప్రతినిధులకు మధ్య కేంద్ర కార్మిక కమిషన్ సమక్షంలో కన్ఫిలియేషన్ చర్యలు జరిగినవి. సుదీర్ఘ చర్చలనంతరం అక్టోబరు 28వ తేదీన హైదరాబాద్ లో ఒప్పందం కుదిరినది. ఫలితంగా యూనియన్లు సమ్మె నోటీసులను ఉపసంహరించుకున్నవి.

ఒప్పందం ప్రకారం

1. బదిలీ కార్మికులను 3000 మందిని 30-3-1993 నాటికల్లా రెగ్యులర్ కార్మికులుగా పరిగణించటం పూర్తవుతుంది. అర్హత కలిగిన బదిలీ కార్మికులను ఇకముందు ప్రతి ఏటా జూలై నెం 1వ తేదీన రెగ్యులరైజ్ చేయటం జరుగుతుంది.

2. గవి కార్మికులపై ఆధారపడిన మహిళలకు ఉద్యోగాలు కల్పించే విషయంలో ఒక స్కీమును 25-10-91న ఆమోదించటం జరిగినది. ఆ స్కీములు జరుగుతున్నవి. 2-10-91 నాటికి పెండింగులో నున్న కేసులు 1992 డిశంబరు చివరికల్లా పరిష్కరింపబడుతవి. ఆధారపడిన

పురుషుల విషయంలో ఆరోగ్య రీత్యా అర్హత గలిగినవారికి 31-8-92 నాటికి పరిష్కారం కాకుండా వున్న కేసులను 1993 జనవరి చివరికల్లా పరిష్కరించటం జరుగుతుంది. ఖాళీలున్న ఏరియాలకు వారు వెళ్లవలసి యుంటుంది.

3. ఇంటి వసతి

ఉద్యోగం కల్పించబడిన డివిడెంటుకు 1988లో జారీచేసిన సర్క్యులర్ పి.ఎన్/4485/ఐ.ఆర్/908 ప్రకారం 'డి' టైపు లేదా క్రిందిస్థాయి యిండ్లు యవ్వబడును.

4. కేడరు స్కీము

డెప్లమెంటోరియన్, ఎస్ ఆండ్ పి.సి. సిబ్బంది, ల్యాండ్ రూం పనివారు, వార్డుబాయ్లు, ఆయూలు, ఎక్స్ ప్లారేషన్ సిబ్బంది, పి.ఎస్.పి. సిబ్బంది, ఎనలిటికల్ లేబరేటరీ సిబ్బంది, సెవిల్ ఇంజనీరింగ్ సిబ్బంది విషయంలో చర్చించి 1993 జనవరి 31 నాటికల్లా కేడర్ స్కీము ఫైనల్ చేస్తారు. ఇందుకు యూనియన్లు సహకరిస్తున్నవి.

5. ఇ.పి. ఆపరేటర్ ట్రెయినిలు

ప్రస్తుతం పని చేస్తున్న ఇ.పి. ఆపరేటర్ ట్రెయినిలను 'డి' కేటగిరి ఉద్యోగాల్లో నియమించే విషయం 1993 ఏప్రిల్ లో చేపడతారు. 1992-93 సంవత్సరానికి ఓ.సి. మైన్సులో ఉత్పత్తి లక్ష్యం సాధించేదానిమీద ఏర్పడే ఖాళీలనుబట్టి ఈ పనిపూర్తి చేయబడుతుంది.

6. ప్రొడక్షన్ లింకు బోనస్

సంవత్సర జీతం మీద 8.33% బోనసు - రు. 2000=00 లకు మించకుండా ఈ పాటికే అందరు ఉద్యోగులకు చెల్లించబడినది. నెల జీతం రు. 3500=00 లకు మించని వారందరికీ అమలు చేయబడినది. దీనికి తోడుగా 1992-93 సంవత్సరానికి 22 మిలియన్ల ఉత్పత్తి లక్ష్యం పూర్తి చేసినందుకు ఎగ్జిక్యూటివ్ లు కాని ఉద్యోగులందరికీ తలకు రు. 315=00 లు చెల్లించబడుతుంది.

ఎస్.సి. వర్కర్స్ యూనియన్ (AITUC)

ఎస్.సి.ఎం. లేబర్ యూనియన్ (INTUC)

ఎస్.సి. ఎంప్లాయిస్ యూనియన్ (CITU)

ఎస్.ఎం. ఆండ్ ఇ.డబ్ల్యూ యూనియన్ (HMS)

ఎస్.సి.ఎం. కె. సంఘ (BMS)

సంఘాల ప్రతినిధులు ఒప్పందంపై సంతకాలు చేశారు.

హెడ్డాఫీసుల ప్రసంశలకోసం ఉద్యోగులకు మెమోలు

పీర్ లెస్ సంస్థ హైదరాబాద్ శాఖలో ఉద్యోగులకు కల్పితమైన, అసత్యమైన ఆరోపణలతో మెమోలు యివ్వటాన్ని నగర సి.ఐ.టి.యు. కమిటీ ఖండించింది. నగరశాఖ పారిశ్రామిక సంబంధాలు మంచిగా ఉన్ననూ స్థానిక యాజమాన్యం హెడ్డాఫీసువారి ప్రశంసలకోసం మెమోలు జారీ చేయబడ్డాయని సి.ఐ.టి.యు విమర్శించింది. కావున మెమోలు ఉపసంహరించాలని మేనేజిమెంటును డిమాండు చేసింది.

గద్దె దిగు !

కార్మికవర్గం ఘర్జన

మధ్యప్రదేశ్ లో పల్వ ప్రభుత్వం గద్దె దిగాలని ఆ రాష్ట్ర కార్మికవర్గం సెప్టెంబరు 28న తేదీన ఘర్జించింది.

ట్రేడ్ యూనియన్ల స్పాన్సరింగ్ కమిటీ యిచ్చిన పిలుపును సరించి మధ్యప్రదేశ్ లోని శ్రీ పల్వ (బి.జె.పి) ప్రభుత్వం గద్దె దిగాలంటూ దేశమంతటా సెప్టెంబరు 28 నిరసన దినంగా పాటించబడినది. అందులో భాగంగానే మధ్యప్రదేశ్ లో వేలాది కార్మికులు పెద్ద పెట్టున ప్రదర్శనలు జరిపారు. ప్రజావ్యతిరేక పల్వ పాలన వద్దు అని నినదించారు.

సరిగ్గా సంవత్సరం క్రితం ప్రముఖ ట్రేడ్ యూనియన్ నాయకుడు శ్రీ శంకర్ గుహానియోగిని పెట్టుబడిదారుల కిరాయి గూండాలు హత్య చేశారు. రాష్ట్ర ప్రభుత్వ కనుసైగల్లోనే యీ హత్య జరిగింది. సంవత్సరం గడచినా హంతకులను - ఎఫ్.ఐ.ఆర్.లో పేర్కొనబడిన వారిని అరెస్టు చేయలేదు సరికదా సి.బి.ఐ. అరెస్టు చేయబడిన ప్రధాన ముద్దాయి - ఒక పెట్టుబడిదారుడు - హాస్పిటల్లో చికిత్స పేరుతో చేరి తప్పించుకుపోయాడు. నేరస్థులను రాష్ట్ర ప్రభుత్వమే కాపాడుతున్నదనడానికి నియోగి హత్య నిరదర్శనం.

బి.జె.పి ప్రభుత్వం సాగించిన నేరాలు పట్టిక చాలా పెద్దదే. కార్మికులను హత్య చేయించటం, కార్మికులపైకి పోలీసులను ఉపగొల్పటం, పెట్టుబడిదార్ల నేరాలను ప్రోత్సహించటం, లేబర్ కోర్టులను నిష్ప్రయోజనం కావించటం, లేబర్ కమిషన్ కార్యాలయాలను పెట్టుబడిదార్ల సేవాకేంద్రాలుగా మార్చటం, రిట్రెయిన్మెంటులకు మద్దతు యివ్వటం, వేతనాలు స్తంభింపచేయటం వగైరా, వగైరా. ప్రభుత్వోద్యోగులమీద భారీగా వ్యతిరేకత వేయటం, ప్రయివేటీకరణ, విద్యుత్, పి.డబ్ల్యు.డి, నీటిపారుదల శాఖల్లో పనులను కాంట్రాక్టర్లకు అప్పగించటం, బలహీనులమీద, స్త్రీలమీద అణచివేతచర్యలు, లాబరీలు విస్తృతంగా నడిపి పేదల బ్రతుకులు దర్లుభం చేయటం, సివిల్ సప్లయ్ శాఖను నిర్వీర్యపరచటం లాంటివి మరికొన్ని ఉదాహరణలు.

నియోగి హత్య జరిగిన మొదటి వర్తంతి రోజున పల్వ ప్రభుత్వంపై ఆరోపణాపత్రం తయారు చేయబడినది. భోపాల్ లో బ్రహ్మాండమైన ప్రదర్శన జరిగి గవర్నర్ కు అందచేయటం జరిగినది.

సి.ఐ.టి.యు., ఎ.ఐ.టి.యు.సి, హెచ్.ఎమ్.ఎస్, తదితర అనేక సంస్థల తరపున వేలమంది ప్రదర్శనలో పాల్గొన్నారు. ఎ.ఐ.టి.యు.సి. నాయకులు శ్రీ ఇంద్రజిత్ గుప్తా, సి.ఐ.టి.యు. నాయకులు శ్రీ సమర్ ముఖర్జీ హెచ్.ఎమ్.ఎస్. నాయకులు శ్రీ కమలా సెన్తా బహారంగుధలో ప్రసంగించారు.

అదే రోజున భిలాయ్ లో కూడ 20 వేలమందితో సభ జరిగినది. నియోగి హంతకులను పట్టి శిక్షించాలని అంతవరకూ ఆందోళన కొనసాగుతుందని సి.ఐ.టి.యు. నాయకుడు బాదల్ సరోజ్ ప్రకటించారు.

సమానపనికి సమాన వేతనం

సమనత్వపు హక్కు ప్రాథమిక హక్కు. సమానపనికి సమాన వేతనం కోర్టుల ద్వారా పొందవచ్చునని సుప్రీంకోర్టు ఉత్తర్వ జారీ చేసింది. రాజ్యాంగంలో ఆదేశిక సూత్రాలలో వున్నప్పటికీ, హక్కుగా కోరవచ్చునని పేర్కొంది.

మధ్యప్రదేశ్ ప్రభుత్వానికి, ప్రమోద్ భారతీయకు మధ్య వచ్చిన వివాదంలో సుప్రీంకోర్టు పై విధంగా తీర్పు చెప్పింది. ఉద్యోగులు నిర్వహిస్తున్న బాధ్యతలు, విధుల ఆధారంగా అమలు చేయాలని అన్నారు. విద్యార్హతలు, చదివిన పాఠశాల లేక విద్యాసంస్థల ఆధారంగా ఆలోచించనక్కరలేదన్నారు.

ఎల్.టి.ఇ పెంచాలని కోరుతూ విశాఖ స్టీలు ప్లాంట్ ఉద్యోగులు దళివారీగా ఆందోళన చేస్తున్నారు. సెప్టెంబరు 11న, సెప్టెంబరు 26న తిరిగి అక్టోబరు 1న సంస్థ కార్యాలయాల ఎదుట వేలమంది ప్రదర్శనలు జరిపారు. పెట్రోలు ధరలు పెరిగిన కారణంగా 1991 అక్టోబరు నుండి సెయిల్ లోరు. 50/- లు వరకు ఎల్.టి.ఇ. పెంచాలని అలాగే విశాఖ స్టీలు ప్లాంట్ లో కూడ యివ్వాలని ఉద్యోగుల సంఘం (సి.ఐ.టి.యు) కోరుతూ ఆందోళన నిర్వహిస్తున్నది.

కా! భాస్కర్ రావు వర్తంతి

సి.ఐ.టి.యు. కార్యదర్శి నగరంలో ప్రముఖ కార్మిక నాయకుడు అమరజీవి కామ్రేడ్ ఎన్.వి. భాస్కర్ రావు వర్తంతి అక్టోబరు 24న తేదీన హైదరాబాద్ నగరంలో పలు కేంద్రాలలో జరుపబడినది. జనరల్ బాడి సమావేశాలు నిర్వహించబడినవి. నగర ఆఫీసు, మౌలాలి, ఫతేనగర్ ఆఫీసుల్లో రాష్ట్ర నాయకులు పరస్పర సత్కారాలయణ, బి.వి. రాఘవులు, వి. శ్రీహరి, అంగన్ వాడి యూనియన్ ప్రధాన కార్యదర్శి శ్రీమతి పుణ్యవతి ప్రసంగించారు. మల్కాజిగిరి, కూకట్ పల్లి, కూడగూడ, అడ్డగుట్ట, ఆర్.టి.సి. క్రాస్ రోడ్స్, దిల్ ముక్ నగర్, ఉప్పుగూడ ఏరియాల్లో వర్తంతి సభల్లో నగర సి.ఐ.టి.యు కమిటీ నాయకులు పాల్గొని కామ్రేడ్ ఎన్.వి. భాస్కర్ రావుకు శ్రద్ధాంజలి పుటించారు.

అజంజాహి మిల్లును రక్షించాలి !

అజంజాహి మిల్లు మూయవద్దు అంటూ వరంగల్ జిల్లా అంతటా ట్రేడ్ యూనియన్లు, రాజకీయ పార్టీలు ఆందోళన చేస్తున్నవి. మిల్లు పరిరక్షణ సమితి ఆధ్వర్యంలో నిరాహారదీక్షలు, రాస్తారోకో, బంద్ కార్యక్రమాలు జరిగినవి. ముఖ్యమంత్రిని కలిసి వినతిపత్రం అందజేశారు.

కలెక్టర్ కార్యాలయం ఎదుట వేలమంది ఏకేటెంగ్ జరిపారు. అరెస్టులు జరిగినవి.

జనాభాను బట్టి స్వీపర్ పోస్టులు

జనాభా పెరుగుదలను బట్టి స్వీపర్ పోస్టులను పెంచాలంటూ మహబూబ్ నగర్ జిల్లా పనపర్తిలో మున్సిపల్ ఎంప్లాయిస్ అండ్ మజ్దూర్

యూనియన్ మహాసభ కోరుతూ తీర్మానించింది. శ్రీ ఆర్. వెంకటేశ్ అధ్యక్షత వహించారు. రాష్ట్ర సంఘనాయకులు శ్రీ ఎల్. సత్యయ్య జిల్లా నాయకులు శ్రీ పి. బాలకృష్ణయ్య కె. గోపాల్ ప్రసంగించారు. సెప్టెంబరు నెల జీతాలను యివ్వాలని, 5 సంవత్సరాలు సర్వీసుగలవారిని పర్మినెంటు చేయాలని సభ తీర్మానించింది.

గౌరవాధ్యక్షునిగా శ్రీ వి. నాగేశ్వర్, అధ్యక్షులుగా శ్రీ ఆర్. వెంకటేశ్, కార్యదర్శిగా శ్రీ జి. రామస్వామి ఎన్నికయారు.

సి.పి.ఎస్.టి.యు. పిలుపు - అమలు

ప్రభుత్వరంగ సంస్థల ఉద్యోగుల సమన్వయ కమిటీ పిలుపును సరించి ఆక్టోబరు 28న వివిధ కేంద్రాలవద్ద అరగంట ఆలస్యంగా ఉద్యోగులు విధులకు హాజరైనారు. హైదరాబాద్, విశాఖపట్నం, సింగరేణి గనుల కేంద్రాలన్నింటా ఈ కార్యక్రమం జయప్రదంగా అమలు చేయబడినది.

మున్సిపల్ వర్కర్లు, పంచాయితీ వర్కర్లు కోర్కెలను పరిష్కరించాలి

ఆంధ్రప్రదేశ్ మున్సిపల్ ఎంప్లాయిస్ ఫెడరేషన్, ఆంధ్రప్రదేశ్ గ్రామపంచాయితీ వర్కర్స్ యూనియన్ల పిలుపుపై నవంబరు 16న పలుచోట్ల ధర్నాలు జరిగాయి. అధికారులకు మెమోరాండాలు యివ్వబడ్డాయి.

హైదరాబాద్ మున్సిపల్ కార్పొరేషన్ ముందు ధర్నా నిర్వహించి పి.ఆర్. కు మెమోరాండం యిచ్చారు. యూనియన్ నాయకులు శ్రీ ఆలీఅక్బర్, శ్రీమతి శివమ్మ, శ్రీ అంజయ్య శ్రీ భుజంగరావు నాయకత్వం వహించారు. ఎం.సి.హెచ్. ఉద్యోగులు పెన్షన్ సమ్మె నిర్వహిస్తున్నారు. జె.సి.ఎ ఆధ్వర్యం రిలే దీక్షలు ప్రారంభించారు.

విజయవాడ కార్పొరేషన్ ముందు వందలాది మంది ధర్నా నిర్వహించారు. యూనియన్ నాయకులు శ్రీ పి. దివాకర్, కె. తిరుపతయ్య శ్రీ ఎస్. ఎల్లారావు, యం. వెంకటేశ్వర్లు మాట్లాడారు. కమిషనరుకు మెమోరాండం యిచ్చారు.

విశాఖలో సి.పి.టి.యు. కార్యాలయం నుండి ప్రదర్శనగా నగర మున్సిపల్ కార్యాలయం వద్దకు వెళ్ళి 2 గంటలు ధర్నా నిర్వహించారు. అడిషనల్ కమిషనరుకు, చీఫ్ ఇంజనీరు, చీఫ్ మెడికల్ ఆఫీసర్లకు మెమోరాండాలు యిచ్చారు. యూనియన్ నాయకులు శ్రీ ఎం. ఆనందరావు, శ్రీ ఆర్. బాబురావుగార్లు ప్రసంగించారు. ప్రజానాట్యమండలి కళాకారులు గేయాలు పాడారు. గాజవాక మున్సిపల్ ఆఫీసు ముందు ధర్నా జరిగింది. శ్రీ కె. కిరీటం, శ్రీ కె. దుర్గారావు ప్రభుత్వం నాయకత్వం వహించారు. కమిషనరుకు మెమోరాండం యిచ్చారు. మున్సిపల్ మంత్రికి టెలిగ్రాం యిచ్చారు. వనపర్తిలో ధర్నా జరిగింది. శ్రీ జి. బాలయ్య, శ్రీ ఆర్. వెంకటేశ్వర్లు, తదితరులు నాయకత్వం వహించారు. మదనపల్లిలో మున్సిపల్ ఆఫీసు ముందు ధర్నా నిర్వహించారు. శ్రీ రామకృష్ణారెడ్డి, శ్రీ జి. రామచందర్, శ్రీ కె. గోపాల్ గార్లు నాయకత్వం వహించారు. మంత్రిలకు టెలిగ్రాములు ఇచ్చారు. రాష్ట్ర సంఘాల తరపున మున్సిపల్,

పంచాయితీ రాజ శాఖ మంత్రిలకు, కలెక్టర్లకు, కమిషనర్లకు నాయకులు శ్రీ కొండగుంట వెంకటేశ్వర్లు, శ్రీ యం. గంగాధరప్ప, శ్రీ ఎల్. సత్యయ్య, శ్రీ ఎ. భుజంగరావుగార్లు మెమోరాండాలు యిచ్చారు.

సి.పి.టి.యు. క్లాసులు

విశాఖ జిల్లా వర్క్-చార్జిడ్ ఉద్యోగులకు నవంబరు 14, 15 తేదీలలో తాళపాలెంలో సి.పి.టి.యు క్లాసులు జరిగాయి. 76 మంది హాజరైనారు. శ్రీ సి.హెచ్. సత్యనారాయణ ప్రెసిడెంట్ గా వ్యవహరించారు. సి.పి.టి.యు. నాయకులు శ్రీ పి.వి.ఎన్. రెడ్డి, శ్రీ రాజేశ్వరరావు, శ్రీ రాజేంద్రప్రసాద్ క్లాసులు బోధించారు. శ్రీ ఆర్. సూర్యనారాయణ, శ్రీ వి. రవిప్రసాద్, శ్రీ కె.వి.ఎన్. రాజా తదితరులు క్లాసులు సక్రమ నిర్వహణకు కృషి చేశారు.

ఎ.పి.పి. మిల్స్ స్టాఫ్ అండ్ వర్కర్స్ యూనియన్ 8వ మహాసభ

ది. 15-11-1992 న కోడేరులోని స్వామి తోటలో (బి.టి.ఆర్. నగర్) చెరుకూరి రామారావుగారి అధ్యక్షతన ఎ.పి.పి. మిల్స్ స్టాఫ్ అండ్ వర్కర్స్ యూనియన్ 8వ మహాసభ జరిగినది. ఈ సభకు యూనియన్ గౌరవాధ్యక్షులు జి.ఎస్. బాలాజీ దాస్ గారు, శ్రీ టి.ఎస్. ప్రకాష్ గారు మరియు సి.పి.ఐ.ఎమ్. నాయకులు ఎమ్. నాగేశ్వరరావుగారు హాజరై సందేశాలిచ్చారు. గత మహాసభ నుండి నేటివరకు జరిగిన యూనియన్ కార్యకలాపాల రిపోర్టును కార్యదర్శి శ్రీ బి.బి. నాయుడు ప్రవేశపెట్టారు. కాంట్రాక్టు కార్మికుల కనీస వేతనాలివ్వాలని, ఉత్పత్తి విభాగాలలో కాంట్రాక్టు విధానం రద్దు చేయాలని సభ తీర్మానం చేసింది.

నూతన కార్యవర్గంగా 45 మందిని ఎన్నుకున్నారు. గౌరవాధ్యక్షులుగా శ్రీ జి.ఎస్. బాలాజీదాస్ అధ్యక్షులుగా శ్రీ యు. గాంధీ, ప్రధాన కార్యదర్శిగా శ్రీ బి.బి. నాయుడు, కోశాధికారిగా శ్రీ పోలిన వెంకటేశ్వర రావు ఎన్నికయ్యారు. 16 మంది ఆఫీసు బేరర్స్ ను సభ ఎన్నుకున్నది.

మహాసభలో హాల్ గాని జయప్రదం చేసిన వారందరికీ, ప్రజానాట్యమండలి కార్యకర్తలకు యు. గాంధీగారు కృతజ్ఞతలు తెలియజేశారు.



ఆంధ్రప్రదేశ్ పేపర్ మిల్స్ స్టాఫ్ అండ్ వర్కర్స్ యూనియన్ 8వ మహాసభ

ఇతర రాష్ట్రాల్లో

ఒరిస్సా

ప్రభుత్వరంగంలోనున్న నూలు మిల్లులను ప్రయివేటుపరం చేయవద్దని కోరుతూ వేలాది కార్మికులు భువనేశ్వర్ నగరంలో పెద్ద ప్రదర్శన జరిపి రాష్ట్ర గవర్నర్ కు వినతిపత్రం అందజేశారు. ఈ విషయంలో గవర్నరు జోక్యం చేసికోవాలని ప్రదర్శకులు విజ్ఞప్తి చేశారు.

సి.ఐ.టి.యు., ఎ.ఐ.టి.యు.సి, ఉ.టి.యు.సి (ఎల్.ఎస్) సంస్థల నాయకత్వాన ప్రదర్శన నిర్వహించబడినది. ఆస్కా, బారిపాడ, సోనాపూర్ ఝార్ఖుడ పరిశ్రమల కేంద్రాలనుండి మిల్లు కార్మికులు ప్రదర్శనలో పాల్గొన్నారు.

శాసనసభ ఎదుట 20 వేలమందితో ర్యాలీ

బస్సు చార్జీలు పెంచతలపెట్టినందుకు, విద్యుత్ చార్జీలు పెంచినందుకు, అదేపనిగా కొనసాగుతున్న ఆకలిచావులను ఆపనందుకు, నీటిపారుదల పన్ను పెంచినందుకు నిరసనగా ఒరిస్సా శాసన సభవద్దకు 20 వేలమంది ప్రజలు ప్రదర్శనగా వెళ్లారు. అక్టోబరు 23న ఈ ప్రదర్శన జరిగింది. 10 రోజులపాటు ప్రయివేటు బస్సు యజమానులు సమ్మె చేసినందున ఎన్నో యిబ్బందులెదురైనా ఎంతో శ్రమకోర్చి రాష్ట్ర రాజధాని భువనేశ్వర్ లో ప్రజలు ప్రదర్శన నిర్వహించారు. బహిరంగసభలో సి.పి.ఐ. (ఎం) రాష్ట్ర కార్యదర్శి శ్రీ జనార్థన్ పట్టి, శివాజీపట్నాయక్, ఎమ్.పి, సంతోష్ దాస్, అలీకేశర్ పట్నాయక్, జగన్నాథ్ మిత్రాలు ప్రసంగించారు. పశ్చిమబెంగాలులో కిలోమీటరుకు 2 పైసలు మాత్రమే పెంచగా ఒరిస్సాలో 5 పైసలు పెంచడాన్ని విమర్శించారు. ప్రయివేటు బస్సు యజమానుల సమ్మె కాలంలో పడ్డ కష్టాలను దృష్టిలో పెట్టుకుని ప్రయివేటీకరణ పేరుతో మోసే భారాలను గమనించాలని, వ్యతిరేకించాలని ప్రజలకు విజ్ఞప్తి చేశారు.

కేరళ

బహుళజాతి గుత్త కంపెనీలకు అనుకూల విధానం భారత ప్రభుత్వం అమలు జరుపుతున్న కారణంగా కేరళ రాష్ట్రం లోని ప్రభుత్వరంగ సంస్థ ఎఫ్.ఎ.సి.టి. (FACT) మూతపడే స్థితి దాపురించినది. ఎఫ్.ఎ.సి.టి. ఆధ్వర్యంలోనే "కాప్రాలాక్షం" ప్లాంటు పని చేస్తున్నది.

నూతన ఆర్థిక విధానం ప్రవేశపెట్టకపూర్వం బస్సు ఉత్పత్తి ధర రు. 60లక్షలు వుంటే దిగుమతి ధర రు. 82 లక్షలు ఉండేది. కాని నూతన విధానం క్రింద ఉత్పత్తి ధర పెరిగిపోయింది. కారణం - ఒకటి, రూపాయి విలువ పడిపోవటం, రెండవది "కాప్రాలాక్షం" పుత్పత్తి కోసం వినియోగించే

సరుకులు దిగుమతి రేట్లు పెరిగినవి.

రెండోవైపున దిగుమతి చేసుకునే "కాప్రాలాక్షం" పైన దిగుమతి మంకం 80% నుండి 50% కు ప్రభుత్వం తగ్గించింది. ఫలితమేమిటయ్యా అంటే దిగుమతి చేసుకున్న "కాప్రాలాక్షం" ధర తక్కువకు అమ్ముడవుతున్నది. మనదేశంలో ఉత్పత్తి అవుతున్నది విదేశీ పోటీకి తట్టుకోలేక మార్కెటు నుండి తరిమివేయబడుతున్నది. ఆ విధంగా ఎఫ్.ఎ.సి.టి అనే పెద్ద ప్రభుత్వరంగ సంస్థ ఉనికికే ప్రమాదం ఏర్పడింది.

ఈ స్థితిలో ఐ.ఎన్.టి.యు.సి. తో సహా అన్ని యూనియన్లు కలిసి "సేవ్ ఫాక్టు" అనే యాక్షన్ కమిటీ ఏర్పాటయినది.

ఎర్నాకులంలో కమిటీ సమావేశమై ప్రభుత్వ విధానాన్ని మార్పించేందుకై కార్యక్రమం రూపొందించినది. కాంగీ పార్లమెంటు సభ్యుడు శ్రీ కె.వి. థామస్, శ్రీ విశ్వనాథ మీనన్ (సి.పి.ఐ.ఎమ్), శ్రీ పి.వి. మరైకార్ (ఐ.ఎన్.టి.యు.సి) ఎస్.సి.ఎస్. మీనన్, కె.ఎ. రాజన్ (ఎ.ఐ.టి.యు.సి) తంబన్ థామస్ (హెచ్.ఎమ్.ఎస్), శ్రీ వి.ఆర్. కృష్ణయ్యర్, శ్రీ కె. చంద్రన్ పిల్లే మొదలగు ప్రముఖులు హాజరై సంక్షోభం యెక్కి వివరాలు ప్రస్తావించారు.

అక్టోబరు 22న "సేవ్ ఫాక్టు" దినం పాటించి పార్లమెంటు ప్రారంభం రోజున పార్లమెంటు ఎదుట ధర్నా జరపాలని కమిటీ నిర్ణయించింది. ఎం.ఎల్.ఎల, ఎం.పి.ల సంతకాలు సేకరించి ప్రధానమంత్రికి అందజేయాలని ప్రజాభిప్రాయాన్ని సమీకరించడానికై ఎర్నాకులంలో పెద్ద ర్యాలీ నిర్వహించాలని కమిటీ నిర్ణయించింది.

ఈ ఆందోళనా పోరాటాలకు అన్ని విధాలా మద్దతు యివ్వాలని పెర్టిలెజర్ వర్కింగ్ సెడరేషన్ నిర్ణయించి ఆ మేరకు తన అనుబంధ సంఘాలన్నింటినీ ఆదేశించింది. సంఘభావ ప్రదర్శనలు జరపవలెనని కోరింది.

దక్షిణాఫ్రికా ప్రజలకు దుర్గాపూర్ స్నేహ హస్తం

దక్షిణాఫ్రికా ప్రజలపట్ల సంఘభావం నూతనగా దుర్గాపూర్ ఉక్కు నగర ప్రజలు ఒక మారుతీ వ్యాసును, WEBEL కంప్యూటరును ఎ.ఎన్.సి. నాయకుడు శ్రీ నెల్సన్ మండేలాకు పంపించారు. ఆఫ్రికన్ నేషనల్ కాంగ్రెస్ ప్రతినిధి శ్రీ ఎంఫోరే ద్వారా ఈ బహుమతిని పంపారు. ఆఫ్రికన్ సోసైటీ మిత్రబృందం సెప్టెంబరు 27న ఈ కార్యక్రమం నిర్వహించినది.

చదవండి ! చదివించండి !!

‘కార్మికలోకం’

సంవత్సర చందా రు. 25/- లు

TIRUMALA TIRUPATI DEVASTHANAMS

M.V.S. Prasad, I.A.S.,
Executive Officer.

Tirupati

Dear devotee,

There is no gift worthier and nobler than Annadana. In our country, giving food to the needy and poor is not merely a service, but a hoary tradition practised since vedic times. It is said that one who offers food is placed among the devas.

Sri Venkateswara Nitya Annadana Scheme, aimed at providing free and wholesome food to the devotees visiting Tirumala, launched by the T.T. Devasthanams in 1985, has become a glorious success. There has been an overwhelming response from philanthropists all over India.

The quality of food was also immensely appreciated by the public. The benefit of this unique Annadana scheme is now enjoyed by most of the pilgrims at Tirumala.

With a view to providing a wonderful opportunity to the common devotee to contribute his mite in the Nitya Annadana Scheme, the T.T. Devasthanams has recently decided to slash the slab considerably. Enough you just pay Rs. 1000 or in multiples and serve a noble and befitting cause, thus enabling T.T.D to preserve the timeless tradition of Annadana.

If your heart goes out to those devotees coming from farflung areas, join the modified **Nitya Annadana Scheme** and have the pride of partnership in the sacred servicee.

Vedas affirm that food is life animating the inner energy. Annadana is a priceless measure transcending the earthly qualities. Annadana should, therefore, be done.

Thanking You,

- Bodhyana Dharma Sutra

Yours sincerely,

M.V.S. PRASAD.

GRAMS : CENTRAL B:

GOVERNMENT OF INDIA

Tel No. 865289, 865290

Ministry of labour

OFFICE OF THE REGIONAL LABOUR COMMISSIONER (CENTRAL)

ATI C.MPUS. VIDYANAGAR. HYDERABAD - 7

PRESS NOTE

SUBJECT : MINIMUM WAGES CT, 1948 - REVISION OF SPECIAL ALLOWANCES FOR EMPLOYEES EMPLOYED IN CONSTRUCTION OR MAINTENANCE OF ROADS OR BUILDINGS, STONE BREAKING OR STONE CRUSHING, AGRICULTURAL, MINING INDUSTRY AND LOADING AND UNLOADING IN RAILWAY GOODSHEDS AND ASHPITS CLEANING IN RAILWAYS - REVISION OF SPECIAL ALLOWANCES WITH EFFECT FROM 01-10-1992.

The Chief Labour Commissioner (Central), New Delhi has revised the Special allowance on the basis of the average consumer price index with effect from 1st October, 1992. The following will be the minimum rates of wages including special allowance basing on the area.

I. EMPLOYMENT IN CONSTRUCTION OR MAINTENANCE OF BUILDINGS AND ROADS, STONE BREAKING AND CRUSHING AND CONSTRUCTION AND MAINTENANCE OF RUNWAYS: W.E.F. 1-10-1992.

Category of workers		A	B1	B2	C	D
		Rs.Ps	Rs.Ps	Rs.Ps	Rs.Ps	Rs.Ps
A.	UNSKILLED	26-52	24-37	21-47	19-57	18-67
B.	SEMI-SKILLED/UNSKILLED SUPERVISION	32-53	30-33	26-87	24-97	23-72
C.	SKILLED/CLERICAL	45-17	38-92	34-11	32-86	30-36
D.	HIGHLY SKILLED	52-14	49-04	43-26	39-51	38-61

II EMPLOYMENT IN AGRICULTURE : w.e.f. 01-10-1992

	Rs.Ps		Rs.Ps		Rs.Ps	
A.	UNSKILLED	40-93	(A area)	35-93	(B area)	33-93 (C area)
B.	SEMI-SKILLED/UNSKILLED SUPERVISION	48-93	"	42-93	"	36-93 "
C.	SKILLED/CLERICAL	55-93	"	48-95	"	41-93 "
D.	HIGHLY SKILLED	65-93	"	57-93	"	46-93 "

III EMPLOYMENT IN SCHEDULED MINES :

Category of Work		For Work	
		Bone Ground	Below Ground
		Rs.Ps	Rs.Ps
A.	UNSKILLED	23-04	28-15
B.	SEMI-SKILLED/UNSKILLED SUPERVISION	28-75	34-16
C.	SKILLED	35-36	42-66
D.	CLERICAL	35-36	—

IV. EMPLOYMENT IN LOADING AND UNLOADING IN RAILWAY GOODSHEDS AND IN ASHPIT CLEANING IN RAILWAYS :

AREA	OF WAGES PLUS SPECIAL ALLOWANCE PER DAY
A	Rs. 35-40
B	Rs. 28-07
C	Rs. 24-40

V. THALLADI

LABOUR COMMISSIONER (CENTRAL)
HYDERABAD, FIIE No. 95/92-C2



మనసు ఫౌండేషన్
పుస్తకాల పరిశీలనావట్టిక

పుస్తకం పంఖ్య	KLV01A254
పుస్తకం పేరు	కాకతీ లాకొ
తారీఖు	24/8/23
ముందు లభి	No
వెనుక లభి	No
మొత్తం పేజీలు	25
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
పరీక్ష చేసినది	pragathi
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చెయ్యబడినది	
తప్పులు	No
పరిస్థితి	good